

# ስ መ ር

**ዕላዊ ልሳዊ  
ኤርትራዊ ስሙር ሃገራዊ ግንባር (ኤስሃግ)**



**ወርሒ መጋቢት 2022 ዓ.ም. . . . . ሕታም ቁ-1.**

## ዝርዝር ትሕዝቶ

- **ርእሰ ዓንቀጽ፦** ውድባዊ እምነትና ልዕሊ ኤርትራዊ ሃገርነት አይኮነን፤ ልዕሊ ኩሉ ኤርትራ ኢያ። \_\_\_\_\_ 1
- አብ ጉዳዮይ አብ ጉዳይካ፡ ጋሻ ዶ ዓሻ? \_\_\_\_\_ 1
- ካብ ጉጅላውን ውድባውን ርኢቶ፡ ኤርትራ ከም ትዓቢ ምስትወዳል!! ብዘይ ኤርትራኻ ሃገር ኮነ ቤት የብልናን። \_\_\_\_\_ 8
- ንኤርትራና፡ አብ ዘይነርክባ ከይሰቐላ፡ አሎናልኪ ንበላ!! \_\_\_\_\_ 8

**ድሕነት ህዝብን ሃገርን ልዕሊ ኩሉ!!**

**ርእሲ ዓንቀጽ:-**

**ውድባዊ እምነትና ልዕሊ ኤርትራዊ ሃገርነት አይኮነን፤  
ልዕሊ ኩሉ ኤርትራ ኢያ። ልዕሊ ኩሉ ሃገር ኢያ።**

ቀዳምነት ድሕነት ኤርትራ። ኩሉ ዓቕምና ንድሕነትናን ድሕነት ሃገርናን ይቆያዕ። ካብ መልአክ ሞት ህግደፍ፣ ጥፍአት እምበር ሕውዋት ከምዘየሎ ግልጺ ኮይኑ ኣሎ። ሕጂ ንቕድሚት እምበር፡ ንድሕሪት የሎን። ኣብ ሞንጎ ህዝቢ ኤርትራን ቁንጮ ህግደፍን ዘሎ ዝምድና፡ ዝፍታሕ እምበር ዝዕረቕ አይኮነን። ተሞኩሮ ዝሓለፍናዮ ልዕሊ ርብዒ ዘመን፡ ህዝቢ ኤርትራ ኣብ መዋእል ዘበኑ፡ ዋላውን እቶም ተቓሊስና ዝሰዓርናዮም ባዕዳውያን ዝኣኩሩ ሓይልታት፡ ክንድላቲ ህግደፍ ዘዕነዎን ዝፈጸሞ ገበናትን አይፈጸሙን። በደላት ህግደፍ ከም ህዝቢ ክንጸንትን፡ ከም ሃገር ክንፈርስን፡ ኣብ'ቲ ዝተሓተባ ባይታ ክንወድቕ ኮይና ኢና።

ጭካኔ ህግደፍ፡ ኤርትራ ዳግም ናብ ክትምለሰሉ ዘይትኸእል ኩነታት ክፍጠር ምጽንሑ'ውን፡ ናይ'ቲ ቅኑዕ ሃገራዊ ሓበራዊ ተረድኦ ኢዩ። ህግደፍ እቲ ዝሓንጸጸ መደብ'ዩ ዘተግብር ዘሎ። ኤርትራ ዳግም ሃገር ከም ዘይተኸውን። ኤርትራ በታቲንካን ብኩለንተንኣ የዕኔኻ፡ ጽግዕተኛ ናይ ጎረባብቲ ወይ ናይ ግዳም ሓይልታት ምግባር እዩ። ብሓጺኡ ታሪኽ ናይ 50ታት ምድጋም ኢዩ። እቲ ሕጂ ዝኸይድ ዘሎ ቅሉዕ ዘመተ ከኣ ንሱ ኢዩ። ኤርትራ ናብ ዳግም ጎበጣ ምእታው፡ ናይ'ዚ ነጸብራቕ ገለ ናይ ከባቢ ሓይልታት ከም ዝብልዎ፡ **"ኤርትራ ህግደፍ ባዕሉ ኣዳኺ መዋ ኢዩ፤ ድሕሪ ቁፋብ ግዜ ከም'ቲ ኣድሚጾም ዝተፈለዩ፡ ኣድሚጾም ክምለሱ ኢዮም"** ዝብል ኢዩ።

እቲ ግልጺ ክኸውን ዘለዎ፡ ህግደፍ እቲ ክገብር ዝኸእል፡ ዝሓንጸጸ ዕላማ ይገብር ኣሎ። እቲ ንሕና ከም ህዝቢ ክንገብር ዘሎና ጥራይ ኢና ክንገብር ዘለና፡ ድሕሪ ደጊም፡ ጫሌዳ ዛዕባታት ምትእንጋድ ጠጠው ይበል። ኣብ ሕሉፍ ታሪኽ፡ ነበራ ነበረ፡ እክለ ከም'ዚ ገበረ፡ እክለ ከም'ዚ በለ፡ ናይ ሽንኩለል ሓሽውዮ ፖለቲካ፡ ኩሉ ዝተደመሮ ዜሮ ኢዩ። ካብ ድኻምን ፍልልይን ምብዛሕ ሓሊፉ ዘርብሓና የብሉን። ብዛዕባ ሎሚ ገዲፍና፡ ብዛዕባ ትማሊ ክንሟገት ግዜ ከይዱ፡ መሬት ጸልሚቱ ኢዩ።

እቲ ዝሓለፍናዮ ዝደፍ ዕዳ ዘኸፈለና፡ ደጊም ይኣክል። ኩሉ፡ ባጀላ ዘይብሉ ቤት ትምህርቲ ኢና ተመላሊስና። ደጊም ይኣክል። ውራይና ንግበር። ኩሉ'ቲ ናይ ሓሽውዮ ኣጀንዳ፡ ህግደፍ ድላዩ ክገብር ዕድል ሂብዎ ኢዩ። ህግደፍ፡ ጸረ ኤርትራ ኢዩ። ካብ ህግደፍ ጥፍአት እምበር፡ ልምዓት የሎን። ካብ ህግደፍ ሞት እምበር ምሕረት የሎን። ሰለ'ዚ ኩሉ ክእለትናን ዓቕምናን፡ እኩብ ድምር ሓይልና፡ ናብ ህግደፍ ይቆያዕ። ቀዳምነት ድሕነት ሃገር ኢዩ። ምኽንያቱ ብዘይ ኤርትራ ሃገር የብልናን። ህግደፍ እቲ ናይ ጥፍአት ኣጀንድኡ ክወጡ ዕድል ኣይገባዎን። ህግደፍ ስለዝሓየለ ዘይኮነስ፡ ኣብ ብኩራት ሓድነት'ዮዩ ዝገብር ዘሎ። ብዓቲ ህግደፍ ብኩራት ሓባራዊ ርድኢትን፡ ሓባራዊ ስጡም፡ ጥሙር ሓሳባት ዘይምጽናሕ ኢዩ። ሕጂ ተጋሂዱ፤ ጸሓይ በሪቐ ኢዩ። ንሕና፡ ካብ ሕሉፍ ተማሂርና፡ ነቲ መድረኽ ዝገጥም ዕዩ ንዕመም። ዝኾነ ይኹን ንሓድነትን ስኔትን ዝዘርግ ኣጀንዳ፡ ንኹንኖ፡ ያዕ ንበሎ። **ዘሎና ፍልልይ፡ ኣብ ሓራ ኤርትራ ኢና ንዝተየሉ። ሕጂ ሃገር ናይ ምድሓን ኢዩ። ፖለቲካዊ ርኢቶና፡ ውድባዊ እምነትና ልዕሊ ኤርትራዊ ሃገርነት አይኮነን። ልዕሊ ኩሉ ኤርትራ ኢያ። ልዕሊ ኩሉ ሃገር ኢያ።**

**ኣብ ጉዳዮ'ይ ኣብ ጉዳይካ፡ ጋሻ ዶ ዓሻ?**

ኤርትራ ካብ ባዕዳዊ መግዛእቲ ሓራ ካብ ትኸውን፡ እንሆ 30 ዓመታት ሓሊፉዋ ኣሎ። ኣብ'ዚ ናይ ልዕሊ ርብዒ መዋእል፡ ኩለንተናዊ ኩነታት ሃገር፡ ከም ሽንቲ ገመል ክንቆልቁል፡ ምስ ግዜ ከም ህዝቢ ህላወና ኣብ ፍጹም ሓደጋ ወዲቕ ይርክብ።

**ፖለቲካዊ:-** እልፊ ኣኣላፍ ሂወትን ኣካልን መስዋእቲ ተኸፊልዎ ዝተረኸበት ሃገር፡ ንዝሓለፈ 30-ዓመታት ብዘይ ሕጊ ብዘይ ባይቶን ሃገራዊ ቅዋምን፡ ብዓመጽን ዓፈናን፡ ብሕጊ ጫካ፡ ግበር ኣይትግበር፡ ኣብ ትሕቲ ራዕድን ሽበራን ትምራሕ ኣላ። ኣብ'ዚ ዝሓለፈ ነዊሕ ዓመታት፡ ኣብ ኤርትራ ኣፉ ዝኸፈተ፣ ዝሓተተ፣ ዝሓሰበ ከይተረፈ፡ ግዳይ ጭውያን ዓፈናን ክኸውን ጸኒሑ ኢዩ። እሙናት ጸብጻባት ዝብልዎ፡ ኣብ ኤርትራ ልዕሊ 40 ሽሕ ስወራት ኣለው። ኣብ ኤርትራ ዕለታዊ ዝሰማዕ፡ ሰብ ተኣሲኖ ኢዩ። ህዝቢ ኣብ ጉዳዩ ጻና፡ ኣብ ባዕሉ ዝውስኖ ነገር ጋሻ ዕዳም ኢዩ። ኣብ ኤርትራ፡ ጉዳይ ዲሞክራሲ፣ ልዕልና ሕጊ፣ መሰል ዜጋታት ዝብሉ ሕቶታት ይኹን፡ ዛዕባታት ምልዓል፡ ካብ'ቶም ንምት ዘፍርዱ ዓበይቲ ገበናት'ዮም፡ ብዓይኒ ህግደፍ፡ ኣብ ህግደፋዊት ኤርትራ፡ ኣብ ጉዳይ ሃገር ዝምልከት ሓሳብ ምቕራብ፡ ሓጥያት ኢዩ። ኣፍካ ዕጾ፡ ኩሉ ባዕልና ንፈልጠካ ኢዩ።

ከም ውጽኢቱ ከአ፡ ኤርትራ ሰብ ክነበረላ ተጸግም፡ ንዜጋታት ምድራዊት ሲኦል ኮይና፡ ህዝቢ ብፍላይ'ውን እቲ ሓይልን ሃብትን ሃገር ዝኾነ መንእሰይን ምሁርን፡ ብዘይ ምርጫ፡ ዓዳ ገዲፉ ክስደድ ኮይኑ ኢዩ። ኣብ'ዚ ሕጂ ሰዓት ኤርትራ ንቡር ስርዓት ተሓሪፎም፡ ኣብ ሓዲጋ ቃራና መንገዲ ወዲቓ ትርኩብ።

**ቁጠባዊ፡-** ህግደፍ ሓደ ኣብ ስልጣን ክጸንሕ ዝሓንጸጸ መደብ፡ "ህዝቢ ኤርትራ ኣብ ናይ ጥሜትን ስእነትን ኣርዑት ምቕራን ኢዩ።" ከምኡ ክንዲ ዝኾነ'ውን፡ ህግደፍ በትረ ስልጣን ካብ ዝሓዘላ ዕለት ጀሚሩ ክሳብ ሎሚ ዕለት፡ ኩሉ ጸጋታት ሃብቲ ሃገር ምብሓትን ምምዘማዝን፡ ኣብ'ቲ ሃገር ዝርከብ ናይ ቁጠባ ዕድላት ምግባት፡ ዜጋታት ዘለዎም ጸጋታት ምሕዳግን ምምንጣልን፡ ኣብ ኩሉ ዝምታ፡ ጉዳያት ብጉቦን ብብልሽውናን ክሳብሎ ምግባር፡ መላእ ህዝቢ ኤርትራ ብጉልባብ ሃገራዊ ኣገልግሎት፡ ኣብ ኣርዑት ባርነት ክጽመድ ጌሩ።

መሬት ሓረስቶት ምሕዳግን ምምንጣልን፡ መሬት ምንጨ ሃብቲን ዝምታን ብምግባር፡ ኣብ ከባቢ ከተማታት ዝርከቡ፡ ንሰብ ዶላራት ምሻጥ፡ ስቡሕ መሬት ብሸቐጥ፡ ምዕቡል ሕርሻ ንእሙናት ኣገልገልቱ ክሸንን ጸኒሑን ኣሎን። ኣብ ኤርትራ ዝርከብ ባህርያዊ ሃብቲ ብሸፋን ዕድና፡ ኣታዊታቱ ንረብሓ ጸቢብ ጉጅለ ኮይኑ ኣሎ። ኣብ'ዚ ንልዕሊ ርብዒ ዘመን ዝተሓልፈ ጉዕዞ፡ ዜጋታት ኣብ ዓዘቕቲ ድኽነት ክርመሱ፡ ብሕሱም ስእነትን ዓጸቦን ክበሳበሱ ኮይኖም፡ ህግደፍ- ሓረስታይ- ክይሓርስ፡ ነጋዳይ ከይነግድ፡ ጓሳ ክይሓልፈሉ፡ ንኹሉ ብጅምላ ኣብ መሰገደል ድኽነት ክማስን ጌርዎ። ህግደፍ ብሸርሒ፡ ገንዘብ ህዝቢ ዝሃገረ ኢዩ። ኣብ'ዚ ሕጂ ሰዓት፡ ካብ ኣብ ከባቢና ዘሎ ህዝቢ ብድኽነት ዝበሳበስ፡ ካብ ምዕባል ድሕሪት ተዳሂኹ ዘሎ ህዝቢ ኤርትራ'ዩ እንተበልና፡ ካብ ሓቂ ዝርሓቐ ኣይኮነን። ኣብ'ዚ ሎሚ እዋን፡ ኤርትራ ትልለየሉን ትግለጸሉን ዘላ ነጸብራቕ፡ ሕሱም ድኽነት ኢዩ።

**ማሕበራዊ፡-** ኣብ ከባቢና ብማሕበራዊ ክብርታት ዝሓሸ ጥምረት፡ ኣብ ዙርያ ሓድነት ዝሰጠመ ውህደት ዝነበሮ ህዝቢ እንተ ኔሩ ህዝቢ ኤርትራ ኢዩ። ይኹን ድኣ'ምበር፡ እዚ ኣብ ምፍራስ ሓድነትን ጥምረትን ህዝቢ ኤርትራ፡ ዕምሪ ስልጣኑ ከም ዝናዋሕ ዝወሰደ ቁንጮ ህግደፍ፡ ካብ ጽባሕ ምውሓስ ሃገራዊ ነጻነት ኣትሒዞ፡ ነቲ ማሕበራዊ መላግብታት ህዝቢ ኤርትራ ዝኾነ፡ ዓባይቲ ክብርታት፡ ምትእምማን፡ ምትሕግጋዝ፡ ሃገራዊነት፡ ተበጃውነት፡ ሃገራዊ ፍቕሪ፡ ጅግንነትን ሓርበኛዊ ባህሪታትን፡ ሓደ ድሕሪቲቲ ሓደ፡ ክፍርስ ምጽንሑ ንፋስ ዝሃረሞ ሓቂ ኢዩ። ኣብ'ዚ እዋን'ዚ፡ እቶም ህዝቢ ኤርትራ ዝልለየሎም ዝነበሩ ዓባይቲ ክብርታት፡ ብመደብ ክሸርሸሩ፡ በንጻሩ እቶም ዘይንቡር ከም ህዝቢ ዝፍንፍንም ሕመቓት፡ ተበላጺ ንዓይ ይጥዓመኒ ኣተሓሳስባ፡ ብልሽውና ጉቦን ብላዕን፡ ምጥልላም፡ ካብ ሓቂ ምህዳም፡ ካብ'ቶም ዝስዕርዱ ዘለዉ ዘይንቡራት ኢዮም። እቲ ናይ ምትሕልላይ፡ ምትሕቓቕፍን ምትሕጋግዝን ባህሪ ተባብሖ፡ ኣብ ጸቢብ ነፍስ ፍትወት ክንሸከል ንኸውን ኣሎና። እቲ ናይ ሓባር ምሕሳብ ጠፊኡ፡ ቅድም ንዓይ፡ ሃገራዊነት ተሸራራፊ፡ ክቱር ነፍስ ፍትወት ክነግስ ኮይኑ ኢዩ። ከም ውጽኢቱ ከአ ምንጽጻግ፡ ምክሕሓድ፡ ናይ ሓድሕድ ምትፍናን መንፈስ ሰፊኑ፡ ህዝቢ ብሃይማኖት፡ ብብሄርን ብኣውራጃን ቁልቁል ክናቐር ኮይኑ። እቲ ካልእ፡ ሰደትን ናይ ሰደት ሓንጎልን፡ ነቲ ኤርትራዊ ሕልና ክብሕጉግ፡ ከም ህዝቢ ግዳይ ከቢድ ፍልሰት ብምግባር፡ ናብ ምጽናት ነምርሕ ኣሎና። እዚ ከአ፡ እቲ ዝኸበደ ብድሆ ኮይኑና፡ ሓረግ ወለዶታት ይበታተኽ ኣሎ። እዚ ካብ'ቲ ናይ ህላውናን ቀጻልነትን ሓዲጋ ኢዩ።

በዚ ኣብ ባይታ ዘሎ ክውን ሓቂ፡ ብጉጅለ ሸፋቱ ህግደፍ ትምራሕ ዘላ ኤርትራ፡ ዕጫ መጻኢና ይጽልምት ምህላወ፡ እቲ ኣብ መሬት ዘሎ ዝምስክር፡ ዘይክወል ግሁድ ጉዳይ ኢዩ። ኣብ'ዚ ሕጂ እዋን፡ ብኹሉ መዳዩ ዝርኤ ዘሎ፡ ቀጻልነት ኤርትራ ኣብ ምልክት ሕቶ ክወድቅ ኮይኑ ይርከብ።

ዘይከም'ቲ መሪሕነት ኣጽናቲ ቁንጮ ህግደፍን ካድረታቱን ዘጋውሕዎ፡ ኩነታት ኤርትራ ካብ ዝኸፍኤ ናብ ዝገደደ ክኸይድ ምጽንሑ፡ ሕጂ'ውን እቲ ኤርትራ ከም ሃገር ክቐጽላ ዝኸእል፡ መስረታዊ ኣዕኑድን ትካላትን፡ ካብ ግዜ ናብ ግዜ እንዳተዳኸሙ፡ ገለ ብመደብ ክበርሱ ስለዝኾኑ፡ ኤርትራ ኣብ ናይ ህላወ ሓዲጋ ከም ዘላ ህያው ምስክር ኢዩ። ህግደፍውያን እቲ ንዝሓለፈ 27 ዓመታት ዝደጋገምዎ መዝሙር፡ ኤርትራ ከም ሲንጋፖር ክንገብራ ኢና፤ ማሕበራዊ ፍትሒ ክነግስ'ዩ፡ ሓይል ቁጠባ ክንሃንጽ ኢና ዝብል ኢዩ። እዚ ግን ካብ ዘረባን ናይ ሓሰት መብጽዓ ካብ ምጃን ሓሊፉ፡ ሓቐኛ ከውንነትን ተግባራዊነትን ከም ዘይብሉ፡ ዝሓለፍናዮን ንሓልፎ ዘሎናን ሕሱም ተሞኩሮ ህያው ኣብነት ኢዩ።

ኣብ ናይ ሎሚ ኤርትራ፡ እቲ ኣብ ባይታ ዘሎ ሓቂ ካብ ማንም ዝተሰወረ ኣይኮነን። ህዝቢ ኤርትራ ብኹሉ መዳይ ክዳኸም፡ ነዛ ህላውነቱ'ውን እንተኾነ፡ ኣብ ሕቶ ምልክት ክወድቕ ኮይኑ ክንሱ፡ እቲ ንልዕሊ ርብዒ ዘመን ዝሰምዖ፡ እዝኩ ዘሕበጦ ፋይዳ ዘይብሉ መደረን ሓሰታትን፡ ሕጂ ካልእ መልክዕ ሒዞ እንተመጸ፡ ካብ ምድንጋር ሓሊፉ ወድዓዊ ባይታ የብሉን። ብሕጽር ዝበለ፡ ኣብ ኤርትራ ብህግደፍ ዝፍጸምን ዝትግበርን ሰናይ ነገር የሎን። ብጭቡጥ ምኽንያት።

- ህግደፍ ኣብ'ዚ ናይ ስልጣን ዘመኑ፡ ብተግባር ኣብ ባይታ ኤርትራ ዝተፈጸመ፡
- I. ራዕድን ሸበራን፡ ሕጊ ኣልባነት ዝሰፈነ፡ መዘና ዘይብሉ ዓመጽን ጭፍጨፋን፡
  - II. ኩሉ ጸጋታት ኣብ ትሕቲ ቁጽጽር ሓደ ጉጅለ ወዲቑ፡ ህዝቢ ብሕሱም ድኽነት ክማስን፡ ብስእነት ክበሳበስ ኮይኑ፤
  - III. ሓድነት ህዝቢ ኣብ ፈተና ወዲቑ፡ ብርሰትን ምብትታንን ኣስዒቡ፡ ኣፍራይ ዜጋ፡ ሓይልን ሃብትን ሃገር መንእሰይን ምሁርን ባዲሙ ጸኒቱ፤

ካልእ ከይተወሰኑ፡ በዚ ሰለስተ ዓባይቲ ኣብ ባይታ ዘሎ ሓቂ፡ ህግደፍ ኣብ ኤርትራ ንህዝብን ሃገርን ዝጠቅም ነገር ክፍጽም ኣይክእልን ኢዩ። ዕዮ ህግደፍ፡ ብርሰትን ዕንወትን እምበር፡ ዕብየትን ምዕባለን ክህሉ ኣይክእልን ኢዩ። ኣብ ትሕቲ ሕሱም ምልኪ ዝተቐርነት ሃገር፡ ብሕሱም ድኽነት ዝተዳቐቐ፡ ሓድነቱን ክብርታቱን ዝተሃርመ፡ ብመደብ ግዳይ ስደትን ምብትታንን ዝኾነ ህዝቢ፡ ልምዓት ዘውሕሰሉ ጥጡሕ ባይታ ስለዘይብሉ፡ ውድቀት እምበር ዓወት የሎን። ኤርትራ ናይ'ዚ ሓቂ ህያው ነጻብራቕ ኢዩ። እዚ ማለት ኣብ ህላወ ህግደፍ ዝመጽእ፡ ንህዝቢ፣ ንሃገር ዝጠቅም ለውጢ የሎን። ኣብ ህላወ ህግደፍ ደረት ዘይብሉ ዓመጽን ጭፍጨፋን ጭውያን ነጊሱ፡ ህዝቢ ድራር ዕለት ተሓሪመዎ፡ ሰላሙ ተነፊጎ፡ ኣብ ራዕዲ'ዩ ዝነበር። ህዝቢ ኤርትራ ኣብ መዋእል ዘመኑ፡ ዝዓበየ ሕቶ እንጀራ ዝገጠሞ ኣብ ግዜ ህግደፍ ኢዩ። እቲ ኣብ ባይታ ዘሎ ሓቂ፡ እቲ ዝዓበየ ምስክር ኢዩ። ነዚ መራጎዲ ዝኾነውን፡ ጉዕዞ ህግደፍ ካብ ጽባሕ ምርግጋጽ ሃገራዊ ነጻነት ምስ ንፍትሽ፡ ሰነዳት ምስ ንውከስ፡ ህግደፍ ካብ ዝጨርሖም ጭርሖታት፡ ምዕብልትን ብልጽግትን ኤርትራ ምህናጽ ዝብል ኢዩ።

ካብ'ቲ ህግደፍ ካብ ጽባሕ ነጻነት ኣትሒዙ ዝበሎ፡-

✓ **ዳግመ ህንጻ ሃገር፡-**

ብረታዊ ተጋድሎ ህዝቢ ኤርትራ፡ ድሕሪ ናይ 30 ዓመታት መሪር ኩለንተናዊ መስዋእቲ ተዓዊቱ፡ ብመስርሕ ሪፈራንዲም ኤርትራ ልዑላዊት ሃገር ምስ ኮነት፡ እቲ ቐዳማይ ርእሲ ኩሉ ጉዳይ ኮይኑ፡ ከም ዓቢ ዛዕባ ዝልዓል ዝነበረ "ወፍሪ ዳግመ ህንጻ ሃገር" ዝብል ኢዩ። ኣብ'ቲ ግዜ'ቲ ብዝተገበረ መግለጽን ናይ ህዝቢ ኤርትራ ዓቢ ሃንቀውታ፡ ብኹናትን ተደራራቢ መግዛእቲ ዝማሰነ ማሕበረ ቁጠባዊ ሂወት ህዝቢ ንምሕዋይ፡ ሃገር ካብ ምጽወታን ትኳባን ንምድሓን፡ ቀዳማይ ወፍሪ ቁጠባ ሃገር ምብርባር ዝብል ኢዩ። በቲ ዝወጸ ኣዋጅ መሰረት፡ ህዝቢ ኤርትራ ኣብ ውሽጥን ወጻኢን ብኸፉት ልቢ ሓንጎፋይ ኢሉ'ዩ ተቐብሮዎ። ኣብ ደገ ኣብ ወጻኢ ሃገር ዝነበረ'ውን፡ ካብ ኣታዊኡ 2% ንዕላማ ዳግመ ህንጻ ሃገር ተባሂሉ ክኸፍል ፍቓደኛ ኮይኑ፡ ካብ'ዚ ብተወሳኺ ወፊዶ ክበርክት ተራእዩ።

እዚ ናይ ዳግመ ህንጻ ሃገር ንምዕዋት ግን፡ መሰረታዊ መፍትሒኡ፡ ካብ ህዝቢ ብዝወጸ፡ ብልመና ኮነ ሓገዝ ከም'ኡ'ውን ልቓሕ ካብ ሃብታማት ሃገር ዝመጸእ ገንዘብ ዝረጋገጽ ኣይኮነን። ሓዲ ህዝቢ ኮነ ሃገር፡ ካብ ድኽነት ሓራ ዝኾነውን፡ ካብ ውሽጣዊ ጸጋታቱ፡ ብፍላይ ከኣ ካብ ዘለዎ ጭብጥ ቁጠባዊ መሰረት ምስ ዝነቅል ኢዩ።

ህግደፍ ግን፡ በንጻፋዮ ጀሚሩ፤ ናይ ህዝቢ ቁጠባዊ መነባብር ዝልውጥ መደብ ዘይኮነ፡ ህዝቢ ኤርትራ ኣብ ዓዘቕቲ ድኽነት ሸቪልካ፡ ተመጽዋቲ ትኳባ ህግደፍ ብምግባር፡ ኣብ ሰልጣን ከመይ ትጽንሕ ኢዩ።

ነዚ ንምዕዋት ከኣ፡ ካብ'ቲ ብቐዳምነት ዘካየዱ፡-

- ✚ ነጋዶ ኤርትራ ምእሳር፡ ንብረቶም ምህጋር፤
- ✚ ኣብ ግዜ መግዛእቲ ምስ ኩሉ ጸገማት፡ ብድሆታት ሰጊርም ጠጀው ክብሉ ዝጸንሑ ትካላት ምዕጻው፤ ዋናታተን ምእሳር፤
- ✚ ኩሉ ዜጋ ብኸውሊ ሃገራዊ ኣገልግሎት፡ ኣብ ኣርዑት ባርነት ክቐረን ምግባር፤
- ✚ ኣብ ክንዲ ኣብ ውሽጣዊ ዓቕሚ ዜጋታት ኤርትራ ምእማን፡ ጽግዕተኛ ናይ ካልኣት ሃብቲ ክትከውን ምሕላን፤
- ✚ ጸጋታት ሃገር ብምብሓት፡ ማሕፉዳ ውሑዳት ምኽባባት፤ ቁጠባ ሃገር ብምቁጽጻር፡ ሰፊሕ ናይ ሰለላን ዓፈናን መሓውር ምድልዳል፤

ህግደፍ ሓልዮት ህዝቢ ይኹን ሃገር ከም ዘየግድሰ'ውን፡ እቲ ዝዓበየ ነጻብራቕ፡ ብኹሉ ዝቐሰለት ሃገር ናብ ኩናት ክትኣቱ ምግባር፡ እቲ ካልእ ነቲ ህንጻት ሃገር ዝብል፡ ናብ ዕንወት ሃገር ክትርጎም ዝገበረ ግጉይ ኣካይዳ ህግደፍ ኢዩ። ኩናት ሃብትን ጸጋን ሃገር፡ ዓቕሚ ብሉጽ ሰብ ዝበልዕ ኢዩ። ኣብ ድሌትን ባህግን ህግደፍ፡ ህዝቢ ኣብ ግምት ዝኣቱ ኣይኮነን። ርእሰ ጉዳይ ህግደፍ፡ ኣብ ሰልጣን ከመይ ትጽንሕ እምበር፡ ከመይ ህዝቢ ኤርትራ ይሓልፈሉ ዝጥምት ብፍጹም ኣይኮነን።

በዚ መሰረት፡ እቲ ግሩህ ልብታት ህዝቢ ኤርትራ፡ ግዙፍ ትጽቢት ዝተገብረሉ ዳግመ ህንጻ ሃገር፡ ሓዲ ዓመት እኳ ከይሰጎመ፡ ከም ህዝቢ ጌና በሰላ ቁሰሉ ከየሕወዮ፡ ምስ ጎረባብቲ ሓዲ ድሕሪ'ቲ ሓዲ ቀጸሉ። እቲ መደብ ህንጻ ሃገር ከኣ ስድሪ ከይሰጎመ፡ ዝኾነ ለውጢ ከየመዝገበ ተቐጽዮ። ህግደፍ ባዕሉ መምጽኢ ደርፊ፡ ባዕሉ መጥፍኢ ደርፊ ኮይኑ። ኤርትራ ካብ'ቲ ዘበነ መግዛእቲ፡ ብዝኸፍኡ መዳይ፡ ብቐጠባ ቁልቁል ክትድፋእ ጸኒሓን ኣላን።

ህግደፍ ሓዲ ካብ'ቲ ህዝቢ ንምድንጋር ዝጥቀሙሉ ጥበብ፡ ሃገር ምህናጽ ዝብል ኢዩ። ብኸውንነት ግን፡ ሓዲ ሃገር ክህነጽ ብቐዳምነት ከማልኦም ዘለዎ ወሰንቲ ረጅሒታት ኣለዉ።

ካብ'ዚ ኣቶም፡-

- ✚ ምርግጋጽ ፍትሓዊ ፖለቲካዊ ስርዓት ኢዩ። ኣብ ሓዲ ሃገር ቁጠባዊ ዕብየት ክዕወት፡ ፍትሓዊ ተጠቓምነት ክህሉ ኣለዎ። ዜጋታት ሃብቲ ከጥርዩ ዝሕግዝ ንጹር ቁጠባዊ ስርዓት ክህነጽ ኣለዎ።

- ✚ ድክነት ንምስግር ዘኸኸል፡ ትሕተ ቅርጽን ውሑሰ ሰላም ክህሉ ይግባእ።
- ✚ ብቐዕ ክእለትን ፍልጠትን ዝወነነ ሕብረተሰብን መንእሰይን ምህናጽ።

እዞም ኣብ ላዕሊ ዝተጠቐሱ ዝርዝር ረጅሒታት፡ እቶም መሰረታውን ወሰንቲ ረጅሒታት ኣብ ምህናጽ ድልዳል ሃገር ኢዮም። ኣብ ኤርትራ ሃገርና ግን፡ እዚአቶም ኣብ ባይታ የለውን። ብመደብ ከይህልዉ ብህግደፍ ተሰሪሑሎም ኢዮ።

✓ **ወፍሪ ዋርሳይ ይከአሎ፡-**

እቲ ካብ ሱዳን ዝጀመረ፡ ድሓር'ውን ናብ የመን፡ ቀጺሉ ናብ ጅቡቲን ኢትዮጵያን ዝቐጸለ ኩናት፡ ብቐንዱ'ውን ናይ ህግደፍ ናይ ቁጠባ ቐዳ፡ "እዚ ስርዓተ ቁጠባ ምዃኑ" ንካልእ ዘየሳትፍ ገባትን በሓትን ስለዝኾነ፡ እቲ ቁጠባዊ ዕብዮት ከም'ቲ ዝድለ ኣይሰጎመን። እቲ ኩናት ምስ ኢትዮጵያ ተባሪዑ፡ ናብ እዉጅ ምስ ኣምረሐ፡ እቲ ናይ ዳግመ ህንጻ ሃገር ዛዕባ ናብ ልዑላውነት ምኽባር ተለዊጡ፤ እቲ ንዳግመ ህንጻ ሃገር ዝተኣከበ ገንዘብ፡ ናብ ኩናት ክውዕል ኮይኑ። በዚ ከአ ጉዕዞ ኤርትራ ካብ ጸባሕ ነጻነት፡ ንዝተወሰነ ኣብ ደውታ ድሕሪ ምጽናሕ፡ ጸጺሑ ቁልቁል ክድፋእ ዝኾነ።

ጉዳይ ኤርትራ፡ ካብ ዘላታስ ተወሰኽታ ኮይኑ፡ ኩናት ናብ ዝልዓለ ጠርዙ ስለዘምርሐ፡ መላእ ህዝቢ ኤርትራ ኩሉ ዋኒኑ ገዲፉ ዓቢ ምስ ንእሸቶ፡ ገባር ይኹን ምሁር፡ ኮታስ ኩሉ ዜጋ ናብ'ቲ ናይ ኩናት ጉዳይ ተጸምዶ። ኩናት ከአ ጸጋታት ይበልዕ፤ ብሉጽ ሰብ የጥፍእ፤ ሃብቲ ሃገር ዘማሰን ኢዮ። ኣብ'ቲ ካብ ግንቦት 1998 ከሳብ ግንቦት 2000 ዝኸደ ናይ 3 ዓመታት ደማዊ ውግእ፡ ስዒቡ ዝመጸ ናይ 16 ዓመታት ኣይ-ሰላም ኣይ-ኩናት፡ ኤርትራ ብኹሉ መዳይ ክትዳኸም ኮይና። ድሕሪ ናይ ክልተ ዓመታት ኩናት፡ እቲ ጉዳይ ናብ ቤት ፍርዲ ምስ ከደ፡ ህግደፍ ነቲ ኣብ ኩናት ዝተጸምደ ህዝቢ፡ ናብ ንቡር ማሕበረ ቁጠባዊ ሂወቱ ክምለስ ኣይገበረን። በንጻሩ ነቲ ኣብ ኩናት ተጸሚዶ ዝጸንሐ መንእሰይ ሓይሊ፡ ኣብ ወታሃደራዊ መሳርዒ ጅሆ ክሕዞ'ዩ ወሲኑ። ነቲ ሓይሊ መንእሰይ ንምሓዝ ከአ፡ ዛዕባ ዳግመ ህንጻ ሃገር ተወንዚፉ፡ ወፍሪ ዋርሳይ ይከአሎ ዝብል ካልእ ሓዳሽ ጭርሖ ሓዘ መጸ። እቲ ዕላማ፡ ነቲ መንእሰይ ኣብ ትሕቲ ፍጹም ቁጽጽር ንምእታው፡ ዝ ተመሊሱ፡ ሕታታት ከየልዕል፡ ሓደጋ ስልጣኑ ከይከውን ዝብል ኢዮ።

**ወፍሪ ዋርሳይ ይከአሎ እንታይ ኣፍረየ? ብሓቂ ንህዝቢ ከርብሕ፡ ንሃገር ክጠቅም ድዩ ተኣዊጁ?**

ድሕሪ'ቲ ናይ ክልተ ዓመት ደማዊ ኩናት ምስ ጎረቤት ሃገረ ኢትዮጵያ፡ እቲ ናይ ዶብ ጉዳይ ናብ ዓለማዊ ቤት ፍርዲ ምስ ከደ፡ ተዛማዲ ዝሓሸ ናይ ሰላም ኩነታት ብምፍጣሩ፡ ህግደፍ ሓዳሽ ፖለቲካዊ ዘመተ ጀመረ። ብኩናት ዝዓነወት ኤርትራ ንምህናጽ፡ ወፍሪ ዋርሳይ ይከአሎ ዝብል ናይ ልምዓት ወፍሪ ኢዮ። እቲ ወፍሪ ኣብ ዓመተ 2003 ብወግዒ ተኣዊጁ።

ኣብ'ቲ ግዜ'ቲ ዝተኣወጀ መደባት፡ ኤርትራ ካብ ድክነት ምንጋፍ፡ ብምግቢ ርእሳ ክትክእል፡ ምዕቡል ትሕተ ቅርጺ ምህናጽ ዝብል ኢዮ። በዚ መሰረት ከአ ነፍሲ ወከፍ ሰራዊት፡ ብግንባር ተወዲቡ፡ ብሸም ልምዓት ኣብ ዝተፈላለዩ ስራሕ ክጽመድ ኮይኑ። እቲ ስራሕ ዝበዝሐ ኣብ ሕርሻን ዲጋታትን ምህናጽ ዝብል ኢዮ። ይኹን ድኣ'ምበር እቲ ናይ 16 ዓመታት ወፍሪ ዋርሳይ ይከአሎ ምስ ዝፍተሸ፡ ኣብ ባይታ ዝንበብ ዝኾነ ይኹን ለውጢ፡ ብደረጃ ህዝቢ ኮነ ሃገር ኣይተራእየን።

ናይ'ዚ ጭቡጥ ምስክር፡ ኣብ ኤርትራ ዝተራእየ ጉዳይ፡-

- ✚ መነባብር ህዝቢ ኣይተለውጠን፤
- ✚ ቁጠባ ሃገር ኣይሰጎመን፤ በንጻሩ ምሒር ኣንቆልቐሎ፤
- ✚ ማሕበራዊ ኣገልግልት ተዳኺሙን ዓንዩን፤
- ✚ ህዝቢ ግዳይ ስደትን ምጽናትን ኮይኑ፤

ከም ዝፍለጥ ኣዋጅ ወፍሪ ዋርሳይ ይከአሎ፡ ኤርትራ ካብ ድክነት ምንጋፍ፡ ናይ ህዝቢ መነባብር ብዓይነት ምቕያር ዝብል ኢዮ ነይሩ። በንጻሩ ኣብ'ዚ 16 ዓመታት ግን፡ እቲ ኣብ ኤርትራ ዝተራእየ ሓቂ፡ ሕሱም ምልኪ፡ ሱር ዝሰደደ ድክነትን ድንቁርናን ኢዮ። ከም ሳዕቤኑ ከአ፡ ኣብ'ዚ ሕጂ ሰዓት ህዝቢ ኤርትራ ግዳይ ስደትን ምብትታንን፡ ኣደዳ ጥሜትን ዓጸቦን ኮይኑ፤ ህዝቢ ኣብ ዘበነ መዋእሉ ርእይዎ ዘይፈልጥ፡ ዓቕኑ ዝሓለፎ ሓሳረ መከራ ክቐበል ይርከብ። እዚ ዝምስክሮ ሓቂ እንተሎ፡ ህግደፍ፡ ብወፍሪ ዋርሳይ ይከአሎ፡ ኣብ ኤርትራ ዕንወት ጥራይ'ዩ ኣፍርዮ። ቀንዲ ዕላማ እቲ ኣዋጅ፡ ህዝቢ ኤርትራ ክሓፈራ፡ ካብ ድክነትን ድሕረትን ክናገፍ ዘይኮነስ፡ ንጸቢብ ፖለቲካዊ ሕሳባት፡ መፍውሒ ዕምሪ ስልጣን ህግደፍ ዝተወጠነ ኢዮ። እዚ ነቲ ናይ ለውጢ ሓይሊ መንእሰይ ጅሆ ብምሓዝ፡ ኣብ በረኽታት ጸሚድካ ምድኻም፡ ብመስርሕ ሃገሩ ገዲፉ ክኸይድ ምግባር ኢዮ። በዚ ከአ ውሕስነት ዕምሪ ስልጣንካ ንምንባሕ ዝተሓንጸጸ ኢዮ። እቲ ህያው ምስክር ከአ፡ እቲ ኣብ'ዚ 16 ዓመታት ዝተራእየ፡ ጭቡጥ ኣብ ባይታ ዘሎ ከም ጸሓይ ዝደመቐ ሓቂ ኢዮ። ኤርትራ ብኹሉ መዳይ፡ ኣብ ሎሚ ቅድሚ 16 ዓመታት ኣብ መዳይ ቁጠባን ማሕበራዊ መነባብርን ዝሓሸት ምንባራ ዘማትእ ነገር ኣይኮነን።

✓ **ወፍሪ ሃገራዊ ሕውዮት**

ሀገደፍ ድሕሪ ወፍሪ ዋርሳይ ይከአሎ፡ ንዝሓለፉ 16 ዓመታት፡ ብዘይዝኾነ ፍረ፡ ዕጫን ዕድልን ህዝብን ሃገርን ኤርትራ፡ ብፍላይ ከአ፡ መንእሰይ ወለዶ ኣምኪኑ ክንሱ፡ ሕጂ'ውን ብዘይ ሕንክት፡ ኣብ መጋቢት ዓመተ 2019፡ ሓዲሽ ሽም ኣጠሚቑ፡ ወፍሪ ሃገራዊ ሕውየት ብዝተባል፡ ካልእ ግዜ ንምሽማት ዝጠቐሞ፡ ፖለቲካዊ ተዋሕዶ ክሰንዕ፡ ይህቅን ኣሎ።

ብመሰረቱ፡ ኣብ ህላወ ሀገደፍ፡ ኣብ ኤርትራ ቁጠባዊ ምዕባላ ክረጋገጽ ይኸእል ድዩ? እዚ እቲ ዝግበየ ሕቶ'ዩ፤ ብዙሓት ናይ ቁጠባ ክኢላታት ከም ዝገልጽዎ፡ ኣብ ሓዲ ሃገር ቁጠባዊ ዕብየት ክህሉ፡ ህዝቢ ካብ ድኽነት ክናገፍ፡ መስረታዊ ረጅሑታት ኣለው።

ካብ'ዚኣቶም፡-

1. **ሰላም፤** ኣብ ሓዲ ሃገር ሰላም እንተተዋሒሉ፡ ኣብ'ቲ ሃገር ቁጠባዊ ምዕባላ ክህሉ ግድን ኢዩ። ምኽንያቱ መስረት ሰላም ኣብ ሓዲ ሃገር፡ ህላውነት ፍትሓዊ ስርዓተ ምሕደራ ኢዩ። ኣብ ሓዲ ሃገር ፍትሓዊ ስርዓተ ምሕደራ ክህሉ ከአ፡ ናይ ህዝቢ ተሳትፎ ኣብ ጉዳዩ ክህሉ ኣለዎ። ህዝቢ ናተይ ዝብሎ ብፍቓዱ ዝተኸለ፡ ብሕጊ ዝምራሕ፡ ንኹሉ ብማዕረ ዘተኣናግድ፡ ናይ ሕጊ ልዕልና ዝረጋገጸሉ ዘተኣማምን ባይታ ክህሉ ኣለዎ። መስረት ቁጠባዊ ምዕባላ፡ ሰላም'ዩ። ኣብ ሃገርና ኤርትራ፡ ሓዲ ካብ'ቲ ቁልፊ ጸገም፡ ብኩራት ፍትሓዊ ህዝባዊ ስርዓተ ምሕደራ ኢዩ። ኣብ ትሕቲ ሀገደፍ ዘላ ኤርትራ፡ ብፍርሕን ራዕድን እምበር ብሕጊ ትምራሕ የላን። ከምኡ ክንዲ ዝኾነ፡ ኣብ ኤርትራ ፍትሓዊ ስርዓተ ምሕደራ የሎን። ከም ውጺኢቱ ከአ፡ ህዝቢ ሰላም ተነፊግዎ ኣብ ፍጹም ቅልውላው ወዲቑ፡ ሂወቱ ንምድሓን ናብ ስደት የምርሕ ኣሎ።

2. **ዲሞክራሲ፡** ዲሞክራሲ ዝብል ቃል ካብ ግሪኽ ዝመበቐሉ ኮይኑ፡ ትርጉሙ "መንግስቲ ህዝቢ፡ ብህዝቢ፡ ናብ ህዝቢ ማለት ኢዩ።" ኣብ'ዚ ዓለም ካብ ዝተራእዩ ተሞክሮታት፡ ሓዲ ሃገር ንቡር ሰላም ክረጋገጽ እንተኾይኑ፡ እቲ ቁልፊ ክሳዳዊ ሕቶ፡ ናይ ዲሞክራሲ ሕቶ ኢዩ። ናይ ህዝቢ ተሳትፎ ዘየፍቅድ ስርዓት፡ ዲሞክራሲ ዘይብሉ፡ ብሕግን ስርዓትን ዘይምራሕ፡ ብባህሪ ዓማጺ ኢዩ። ዓመጽ ክሳብ ዘሎ ከአ፡ ሰላም ክህሉ ኣይክእል ኢዩ። ሰላም ኣብ ዘይብሉ ሃገር ከአ፡ ቁጠባዊ ምዕባላ ክህሉ ዘይሕሰብ ኢዩ። ኣብ ኤርትራ ዘሎ ቁንጮ ሀገደፍ፡ ዓማጽን ገባትን፡ ፍጹም ጨና ዲሞክራሲ ዘይብሉ፡ ናይ ምልኪ ጉጅለ ምዃኑ፡ ኣብ ባይታ ዘሎ ሓቂ ኢዩ። ከም ውጽኢቱ ከአ፡ ማሕበረ ቁጠባዊ ሂወት ህዝብና፡ ካብ ግዜ ናብ ግዜ ክንቆልቁል፡ ጭቆና ምሒር ክኸርር፡ ድኽነት ሱር ክሰድድ፡ ድንቁርና ክሰፋሕፋሕ ክኸውን ጸኒሑን ኣሎን። እዚ ከአ ውጽኢት ናይ'ቲ ልሉይ ብኩራት ዲሞክራሲ ኢዩ። ሀገደፍ ካብ ክውንነት ወጻኢ ዝኾነ ምጎት ክቕርብ፡ ሃገር ካብ ድኽነት ክሕውያ ኢዩ እንተበለ፡ ካብ ሓቅነት ዝርሓቐ፡ ዘይክውንነታዊ ኢዩ። ኣብ ህላወ ሀገደፍ፡ ዕንወትን ጥፍኣትን ብርሰትን እምበር፡ ልምዓት ክህሉ ኣይኸእልን ኢዩ፤ ኣብ ሓዲ፡ ዓመጽ ከም ሕጊ ዝኾነሉ ሃገር፡ ፍትሒ ዝገዕጸጸሉ ህምት፡ ዜጋታት ብስግኣትን ክቱር ፍርሕን ዝሸቁረረሉ ዓዲ፡ ዲሞክራሲ ዘይሕሰብ ኢዩ። ዲሞክራሲ ዘይብሉ ባይታ ከአ፡ ዓመጽ'ዩ ዝነግስ። ኣብ ዓመጽ ዝነገሶ ከአ፡ ባርነትን ጭቆናን ኢዩ። ኤርትራ ናይ'ዚ ህያው ኣብነት ኢዩ።

3. **ሓርነትን ክብረትን ዜጋታት፤** ኣብ ሓዲ ሃገር ዲሞክራሲ ክነግስ ወይ ክሰፍን እቲ መስረታዊ ረጅሒ ሓርነትን ክብረትን ናይ ዜጋታት ኢዩ። ኣብ ሓዲ ሃገር መሰልን ሰብኣዊ ክብረትን ዘረጋገጸ፡ ናይ ዜጋታት ሓርነት ዘውሕስ ባይታ ክህሉ፡ ዲሞክራሲ ወሳኒ ኢዩ። ዲሞክራሲ ዘይብሉ ባይታ፡ መሰል ክብረትን ሓርነትን ዜጋታትን ዝተጋህሰ ኢዩ። ኣብ'ዚ ናይ ልዕሊ 30 ዓመታት ጉዕዞና፡ ከም ህዝቢ እቲ ዝተሞከርናዮ ሓቂ እንተ'ሎ፡ ከም ህዝቢ መሰልና ክግሃስ፡ ክብረትና ክቕንጠጥ ጸኒሑ ኢዩ። ሀገደፍ ሓዲ ካብ'ቲ ኣብ ስልጣን ክጸንሕ ዝጥቀሙሉ ጥበብ፡ ህዝቢ ምርዓድን ኣብ ኣርዑት ድኽነት ክቕረን ምግባር ኢዩ። ናይ ዜጋታት ሓርነት ዝጋሃስ ባይታ ከአ፡ ዲሞክራሲ ክህሉ ኣይክእልን ኢዩ። ኣብ ባይታ ኤርትራ፡ እቲ ዘሎ ዓመጽ ኢዩ። እቲ ዘሎ ዓቕን ዝሓለፎ ጭቆና ኢዩ። ከም ሳዕቤኑ ከአ ኤርትራ ካብ ምህላው፡ ናብ ዘይምህላው ከተምርሕ ትኸውን ኣላ። እዚ እቲ ክውን ጭብጥ ሓቂ ኢዩ።

ካብ'ዚ ክውን ዘይከሓድ ሓቂ መስረት ብምግባር፡ እምብኣር እዚ ሕጂ ሀገደፍ፡ ህዝቢ ከደናግር ዝብሎ ዘሎ፡ ሓዲሽ ወፍሪ "ሃገራዊ ሕውየት" ካብ ሓቂ ዝርሓቐ፡ ንጸቢብ ፖለቲካዊ ሕሳባት፡ ኣእምሮ ህዝቢ ሰሊብካ፡ ግዜ ንምሽማት ዝግበር ዘሎ ኢዩ። እቲ ዕላማ ሃገር ንምሕዋይ ዘይኮነስ፡ ግዜ ዝኢኣካ፡ ኤርትራ ንሕልፈት ምፍራድ ኢዩ። ካብ'ዚ ወጻኢ ካልእ ተልእኾ የብሉን። ትማሊ ከም'ዚ ሎሚ ህዝቢ ኤርትራ፡ ብሕሱም ምልክን ድኽነትን ማሲኑ ንስደት ከየምርሐ፡ ሃገር ኣብ ዝሓሸ ዓቕሚ ሰብን ጸጋ ሞራልን፡ ህዝቢ ዝሓሸ ናይ መነብባር ሂወት እንከሎ፡ ዓዲ ዘይሃገጸ፡ ሕጂ ኩሉ ምስ ፈረሰ፡ 16 ዓመታት ዕድል ተዋሂብዎ ዝፈሸለ ጉጅለ፡ ሕጂ ጸድቑ ከመሰል፡ ሓዲሽ ቃላት ወቂቡ እንተ መጸ፡ ኩሉ ምድንጋር ኢዩ። ሀገደፍ፡ ኤርትራ ብመደብ ከፍርስ ዝተግጥቀ እምበር፡ ኤርትራ ክሃንጽ፡ ፍጹም ኣይክእልን ኢዩ።

ሀገደፍ፡ ብባህሪ ጸረ ሰላም ኢዩ። እቲ መስረታዊ ምኽንያት ፍጹም መላኽን ዓብላልን፡ በሓትን ንኹሉ ዝግብት፡ ናይ ዜጋታት ውልቃዊ ሂወት ከይተረፈ ክውንን ዝህንደድ ኢዩ። መኣዲ ሀገደፍ፡ መኣዲ ውድቀት፡ ጥፍኣትን ምጽናትን ኢዩ። ሎሚ ህዝቢ፡

ዝነበሮ ኩሉ ትዕግስቲ ጸንቂቹ፡ ደጊም ይላክል፡ ኣብ ዝብለሉ ሰዓት፡ ህግደፍ ጸድቕ ክመስል፡ ቶኽላ ክንሱ ቆርብት በጊዕ ተኸዲኑ እንተ መጸ፡ ዝእመነሉ ዝኾነ ይኹን ምኽንያት የሎን። ኣብ ህላወ ህግደፍ፡ ምዓት እምበር፡ ልምዓት የሎን። ምኽንያቱ ኣብ ህግደፍቲ ኤርትራ፡-

- ✚ ናይ ዜጋታት ሓርነት የሎን። እቲ ርእሰ ጉዳይ ሕጊ የሎን።
- ✚ ህዝቢ ብሕታዊ ሃብትን ንብረትን ከጥሪ ዘፍቅድ ባይታ የሎን። ንኹሉ መሰረት ቁጠባ ዝብሓተ ህግደፍ ኢዩ።
- ✚ ኣብ ኤርትራ፡ ሓደ ካብ'ቲ ብመደብ ዝተንገዳጸመ ማርህ ህግደፍ፡ ህዝቢ ኣብ ኣርዑት ድኽነት ቆሪንካ፡ ብስእነት ክማስን ብምግባር፡ ብሓጺን ምልኪ ምንባርኻኽ ኢዩ።

**ኣብ ህላወ ህግደፍ እቲ ዘይከሓደ ዝተራእየ፡ ህዝብን ዓለምን ዝምስከር፡ ዕንወት ኢዩ። ናይ'ቲ ዕንወት ኣብነት፡-**

**ኣባይቲ ዘፍረሰ ህግደፍ፡-** እቲ ሓልዮት ህዝቢ ኣሎኒ ብዝብል ዝምቡዕ ፖለቲካዊ ምድንጋር፡ ልብታት ህዝቢ ክሰልፍ ዝፍትን ህግደፍ፡ ሓደ ካብ'ቲ ተጻራሪ ዝብሎ፡ ኣብ ባይታ ዝፈጸም ሰባይቲ ገበናት፡ ህዝቢ መርፍእን ፈትልን ኣላጊቡ ዝሃነጸም ዝውጥ ምፍራስ ኢዩ። እዚ ኣብ ዝሓለፈ ዓመታት፡ ኣብ ነፍሲ ወከፍ ኩርናዕ ኤርትራ ዝተፈጸመ፡ ኢ-ሰብኣዊ ፋሽሽታዊ ተግባር ኢዩ። እዚ ካብ ሓደ ተራ ሽፍታ ዘይትጽበዮ ጽዮና ተግባር ዝፈጸመ ጉጅለ ጥፍኣት'ዩ እምበኣር፡ ሎሚ ቆርብት በጊዕ ተኸዲኑ፡ ሓላይ ከምስል፡ ሃገራዊ ሕውየት ዝብል፡ ንምስምዑ ደስ ዝብል፡ ግን ከኣ ናይ ሽሕጣን ኣጅንዳ ሓዙ። ህዝቢ ከታልል ህርድግ ዝብል ዘሎ።

**ሃብቲ ዜጋታት፡ ዝዘምት፡ ዝግብት ህግደፍ፡-** ኣብ'ዚ ዝሓለፈ ዓመታት ህግደፍ ንኹሎም ኣብ'ቲ ሃገር ዝነበሩ ሰብ ሃብቲ፡ ሓደ ድሕሪቲ ሓደ፡ ሃብቶም ከዘምት፡ ንብረቶም ክህግር፡ ከሳድድ፡ ከሳብ ሂወቶም ክጠፍእ ዝገበረ ኢዩ። ካብ'ዚ ሓሊፉ ናይ ነፍሲ ወከፍ ዜጋ፡ ማሕበረ ቁጠባዊ መነባብርኡ ክንቆልቆል፡ ሕርሻዊ እቶቱ ክባድም፡ ጥሪት ክበርሳ፡ ንብረት ወልቀ ዜጋታት ክህግርን ከሕድግን ተራእዮ። ኣብ'ዚ ሕጂ ሰዓት፡ ኣብ ሃገርና ኤርትራ ኣብ ንግዲ፡ ሕርሻ፡ መጓዓዝያ፡ ህንጻ ወ.ዘ.ተ ተዋፊሩ ሂወቱ ዝመርሕ ዝነበረ ዜጋ፡ ኩሉ ካብ ስራሕ ቦኺሩ፤ ጥሪቱን ሃብቱን ምስ ግዜ ክሃጉግ ኮይኑ። እዚ ካብ'ቲ ብመደብ ዝተሰርሓሉ፡ ህዝቢ ብድኽነት ክማስን ብምግባር፡ ዕምሪ ስልጣንካ ንምንዋሕ ዝተሓንጸጸ ጸረ ህዝቢ ተግባር ህግደፍ ኢዩ። ዜጋታት ኣብ ሃገርም ብዘለዎም ክእለት፡ ጸጋን ዓቕምን ኣዋፊርም ሃብትን ጥሪትን ከኻዕብቱ፡ ሂወቶም ክመርሑ፡ ካብ ምጽወታ ሓራ ከወጹ ዝሕርም ጉጅለ፡ ሎሚ ጸድቕ ክመስል፡ ኣዋጅ ሃገራዊ ሕውየት እንተበለ፡ ዝኣምኖ የሎን። ኩሉ ከኣ ሓሶትን፡ ኣንጻራዊ እቲ ዝኸተሎ መስርሕ ኢዩ። እቲ ዝብሃል ዘሎ፡ ህዝቢ ንምትላል ዝዓለመ ኢዩ።

**ገንዘብ ዝሃገረ ህግደፍ፡-** ዓለምና ብዙሓት ዓመጸትን ረገጽትን ስርዓታት ርእያን ተሞኪራን ኢያ። ይኹን ድኣምበር ካብ'ዘም ዝሓለፉ ፋሽሽታውያን ስርዓታት ዓለምና፡ ናይ ህዝቢ ገንዘብ ዝሃገረ ሓደ'ኳ የሎን። ህግደፍ ግን፡ ካብ'ቶም ዝሓለፉን ዘለዉን ዓመጽቲ ስርዓታት ፍሉይ ዝገብር፡ ብጉልባብ ባጤራ ምቕያር፡ ናይ ነፍሲ ወከፍ ዜጋ፡ ኣብ ኢዱ ዝነበረ ጥረ ገንዘብ፡ ብዘይ ፍታው መንዚዑ። ብዘይ ምርጫ ገንዘቡ ኣብ ባንኪ ክምዘገብ ጌርዎ። እቲ ዝኸፈኤ ዓመጽ፡ ነቲ ዝኣተወ ገንዘብ፡ ብዓቕን ክወስድ፡ ዝኾነ ዋኒን እንተለዎ ብምምሕዳር ኣቢሉ ኣፍቂዱ ክጥቀመሉ፡ ኣብ'ዚ ህልው ዓለም፡ ብዘየሎ መዳዩ ፍሉይ ቅጥዕታት ብምውጻእ፡ ህዝቢ ከሳብ ምንባር ዝሕረም ክግበር ጸኒሑ ኣሎ። እዚ ናይ ዜጋታት ገንዘብ ዝህግር ዕሉል ገባቲ ወልቀ ሰብ፡ ብገንዘብ ክይሰርሕ ዝግዓት ጉጅለ፡ ነቲ ባዕሉ ዝፈጠሮ ድኽነትን ዕንወትን መንገዲ ጥፍኣትን፡ መስሪታዊ ለውጢ ከይገበረ፡ ሃገራዊ ሕውየት እንተበለ፡ ካብ ብዕራይ ጸባ ምጽባይ ኢዩ። ኣብ'ዚ ሕጂ ሰዓት፡ ህግደፍ ሃገር ክፈርስ እምበር፡ ሃገር ዝሃንጽ ዝኾነ ይኹን ክቡር ፖለቲካዊ፡ ቁጠባውን ማሕበራውን ቁመና የብሉን። ሰለ'ዚ፡ ዘመተ ህግደፍ ጭርሖ ሃገራዊ ሕውየት፡ ውሽጡ ባዶሽ ናይ ምትላልን ምድንጋርን ጥበብ ኢዩ።

**ዜጋታት ኣብ ግዳድ ዕስክርና፡ ኣብ ባርነት ዝቆረኑ ህግደፍ፡-** እቲ ኣብ ሃገር ዝነበር ህዝቢ፡ ካብ ዝዓበዩ ክሳብ ዝነኣሰ፡ ካብ ምሁር ክሳብ ገባር፡ ነፍሲ ወከፍ ዜጋ ኣብ'ቲ ህግደፍ ዝሓንጸጸ፡ ግዳድ ዕስክርና ዝተጸምደ ኢዩ። በዚ መሰረት ኩሉ ኣታዊ የብሉን። ኩሉ ኣብ ተመጽዋቲ ኩነት ሂወት ዝነበር ኢዩ። ዝበዝሐ ህዝቢ፡ ኣብ'ዚ ሎሚ እዋን፡ ኣብ ዝተሓተ ናይ ድኽነት ደረጃ ዝርከብ ኢዩ። ህዝቢ ኣብ'ዚ ሕሱም ደረጃ ድኽነት፡ ብስእነት ክበሊ ዝገብር፡ ካልእ ዘይኮነስ ህግደፍ ኢዩ።

እዚ፡ ብመደብ፡ ህዝቢ ብድኽነት ክማስን ዝገብር ዘሎ ጉጅለ'ዩ እምበኣር፡ ሕጂ መልኣኽ ብርሃን ተመሲሉ፡ ብዘይ ሕንክት 'ኤርትራ ካብ ሞት ክድሕና ኢዮ' ዝብል ዘሎ። ህግደፍ ብመደብ ሃገር ናብ ሞት ከተምርሕ ዝገበረን፡ ሕጂ'ውን ዝገብር ዘሎ ኢዩ። ብቕንዱ'ውን መላእ ህዝቢ ኤርትራ፡ ኣብ ግዳድ ዕስክርና ጸሚዱ፡ ብመቕነን ክነበር ዝፈረደ ህግደፍ፡ በዩናይ መለክዒ'ዩ ሃገር ናብ ሕውየት ክመርሓ ዝደሊ ዘሎ፡ ዝብል ሕቶ ምስ ዝልዓል፡ እቲ መልሲ ምድንጋር ኢዩ። ህዝቢ ኣብ ኣርዑት ድኽነት ሽሚምካ፡ ዜጋታት ካብ ኩሉ ውልቃዊ ሂወቶም ኣመዛቢልካ፡ ዝግበር ሃገራዊ ሕውየት ከቶ ክህሉ ኣይክእልን ኢዩ። ኣብ መደምደምታ፡ ከም ህዝቢ ኣብ'ዚ ናይ ልዕሊ ርብዓ ዘመን ዝኸድናዮ ጉዕዞ፡ ሎሚ ንርከበሉ ጭቡጥ ኩነት፡ እቲ ብግብር ዝተምሃርናዮ፡ ህግደፍ ናይ ዕንወትን ውድቀትን እምበር፡ ናይ ልምዓት መደብ የብሉን። እቲ ፖለቲካዊ መደብ ዕዮ ህግደፍ



ድኽነትን ዕንወትን ኢዩ። ኣብ ህላወ ህግደፍ፡ ልምዓት ዘይኮነስ ምዓትን ዕንወትን ኢዩ። ህግደፍ ልምዓት ከውሕስ'ዩ ኢልና ምሕሳብ፡ ካብ ብዕራይ ጸባ ምጽባይ ኢዩ።

እቲ ዝግበር ዘሎ፡ ህዝቢ ንምትላል፡ ግዜ መሸመቲ፡ ናይ ሸፈጥን ሸርሕን፡ ልብታት ግሩሃት ንምሰላብ ዝግበር ዘሎ ከንቱ ፈተነ ኢዩ። እቲ ልቢ ዘለዎ የስተውዕል። ንህግደፍ ካብ'ቲ ዝተዋህቦ ዕድል ንላዕሊ ምሃብ፡ ኤርትራ ንሞት፡ ንሕልፈት ምሃብ ኢዩ። ህግደፍ ዝተዋህቦ ግዜ፡ ህዝቢ ኤርትራ ልዕሊ ዓቕን ክጽመም ምዃኑ፡ ኤርትራ ኣብ ትሕቲ ከመይ ዝኣመሰለ ኩነት ክትወድቕ ኮይና፡ እቲ ኣብ ባይታ ዘሎ ሓቂ ህያው ምስክር ኢዩ።

ሰለ'ዚ እቲ ስዓት ኣኼሉ ኢዩ። ከምኡ ከንዲዝኹን፡ ህዝቢ ይኣክል ኢሉ ኣሎ። እቲ ሓደን መተካእታ ዘይብሉ ምርጫ፡ ነቲ ካብ ጫፍ ናብ ጫፍ ዓለም፡ ክሳብ ውሽጢ ዓዲ ተላዒሉ ዘሎ ናይ ይኣክል ድምጺ፡ ብምሕባር፡ ሃገርና ርስትና ካብ ፍጹም ውድቀት ምድሓን ኢዩ። ሕጂ ዘሎና ዋና ዕድል፡ ብሓባር- ብሓደ ድምጺ፡ ብግብሪ ናብ ቃልሲ ብምውፋር፡ ከም ህዝቢ ካብ ምጽናት ክንድሕን፡ ህላወናን ህላወ ወለዶታት ኤርትራ ክቕጽል፡ ዕምሪ ህግደፍ ክሓጽር ምግባር ኢዩ።

ካብ ህግደፍ ንጽብዮ ሰናይ ነገር የሎን። ግብሪ ህግደፍ ጥፍኣት ኢዩ። ግብሪ ህግደፍ ዓመጽን ጭፍጨፋን ኢዩ። እምብኣርከስ፡ ዕምሪ ህግደፍ ክሓጽር ብሓደ ንተንስእ። ካልእ ምርጫ'ውን የልቦን።

ህዝቢ ኤርትራ፡ እቲ ፍታሕ ኣብ ኢድካ ኢዩ። ድሕሪ ደጊም ካብ ህግደፍ ዝርከብ ሰናይ ነገር የሎን። ህግደፍ ኤርትራ ክቕትል፡ ልዑላውነታ ኣፍሪሱ፡ ካልእ ሕቡእ ፖለቲካዊ ሕሳባት ክፍጽም ዝሰርሕ ዘሎ ኢዩ። ሰለ'ዚ ይኣክል!! ከም ህዝቢ፡ ሎሚ ሃገርና ንምድሓን ብሓባር ንሰጉም። ንህግደፍ ግዜ ምሃብ ማለት፡ ኤርትራ ንሞት ኣሕሊፍካ ምሃብ ኢዩ። እቲ ጉዳይ ከም ጸሓይ ቀትሪ ድመቕ ኢዩ። ኣብ ውራይና ዓሻ ወይ ጋሻ ኣይንኹን። ህግደፍ ዝሓዘ ሓዘ ይምጻእ፡ ክእመን የብሉን። ህግደፍ ነዛ ሃገር ከይለከማ፡ ኣብ'ታ ባዕሉ ዝኸዓታ ጉድጓድ ጥራይ'ዩ ክቕበር ዘለዎ። ስለዚ፡ ብደረጃ ደምብ ተቓውሞ፡ ኣብ ትሕቲ ስሙር ሃገራዊ ግንባር፡ ሓደ ሰራዊት ሃኒጽና፡ ናይ ውልቀ ፖለቲካዊ ውድባት ፍሉይ ርእይቶ ወይ እምነታት ክሳብ ጽባሕ ውድቀት ህግደፍ፡ ኣብ ውልቀ ውድባትና ኣማሓዲርና፡ ብሓባራውን እዋናውን ዕላማታት ጥራሕ ተገዚእና፡ ዕምሪ ውልቀ መላኺ ኢሳያስ-ህግደፍ ንምሕጻር ንኸተት። ኤርትራዊ ስሙር ሃገራዊ ግንባር(ኤስሃግ)፡ ሸውዓተ ፖለቲካዊ ውድባት ሓቕፋ፡ ነዚ ሓድሽ መርህ ተኸቲሉ፡ ናይ ቃልሲ እጃሙ ኣብ ምብርካት ይርከብ።

**ካብ ጉጅላውን ውድባውን ርኢቶ፡ ኤርትራ ከም ትዓቢ ምስትወዓል!!**  
**ብዘይ ኤርትራ'ኮ ሃገር ኮነ ቤት የብልናን።**

እቲ ሃገር ዘይብሉስ ቤት የብሉን። እቲ ቤት ዘይብሉ ከኣ ሂወት የብሉን። ወዲ ሰብ እምብኣር፡ ሃገር ወይ ቤት ምስ ዝህልዎ'ዩ ሂወትን ክብረትን ዝረኽብ። ከም ህዝቢ ንልዕሊ ፍርቂ ዘመን ዝተቐለለና፡ ዝኸበረ መተካእታ ዘይብሉ ሂወት ዝኸፈልና፡ ዝተሰዋእና፡ ዝቕሰልና፡ ኣዕጽምትና ዝኸሰከስና፡ ደም ዘፍሰስና፡ ነቲ ርስትናን ቤትናን ክዘምት፡ ቤት ኣልቦ ክንከውን፡ ብዘይ መንነትን ክብረትን ክትርፈና ዝወጠነ፡ ህንዱ ናይ ባዕዲ ሓይሊ፡ ንኹሉ ሕልምታቱ ኣፍሺልና፡ ንኹሉ ሸርሕታቱ ኣምኪና፤ ነቲ ከም ኩሉ ህዝቢ ተፈጥሮ ዝዓደለና፡ ርስትን ክብረትን መሬትን ውርሻና ንምውሓስ ኢዩ።

ኤርትራ ከም ሃገር ክትጽዋዕ፡ ንሕና ነባሮ'ውን ኤርትራዊ ዝብሃል መለላይ ሕላገት ክንውንን ዝኸእልና፡ ብትዕድልቲ ዘይኮነስ ከቢድ ዋጋ ዝተኸፍሎ ኢዩ። ኤርትራውነት እምብኣር እቲ ብደም ሰማእታት ዝተዋህቦና ልዑል ህያብ ኢዩ። ከም'ቲ ብዙሓት ዝገልጽዎ፡ ኤርትራ ማለት እቲ መሬት ኣይኮነን። ኤርትራ እቶም ንሰለኣ ክብርቲ ሂወቶም ዝበጀዉ ሰማእታት ማለት ኢዩ። ምክንያቱ፡ ኣብ ነፍሲ ወከፍ ስድሪ መሬት ኤርትራ፡ ዝወደቐ ኣካል ሰለዘሎ።

ዘይከም ሕልምናን ድሌትናን፡ እታ ኣብ ዓመት 1991 ሓርበኛታት ተቓሊሶም ሓዘማ ዝመጹ ቅርጫት ነጻነት፡ ኣብ ውሽጣ ምቁር ፍረ ዘይኮነ፡ ዕጸ በለስ ምስ ኮነት፡ እንሆ እዚ ገጢሙና ዘሎ፡ ናብ ሞትን ጥፍኣትን፡ ብርሰትን ምጽናትን ሓደጋ ክንወድቕ ኮይና። ብሓዲሩ እታ ንሕውየትናን ምድሓናን ረዚን ዋጋ ተኸፈልዎ ዝኣተወት ቅርጫት ነጻነት፡ ምንጪ ጥፍኣትናን ውድቀትናን ኮይና ትርክብ። ከም ውጽኢቱ ከኣ፡ እታ በዕጽምትን ደምን ዝተረኸበት ቤትና ክትዓኑ፡ ንሕና ከም ህዝቢ ኣደዳ ምጽናትን ምብራሕን ንኸውን ኣሎና። ኤርትራ ብኹሉ መዳዩ፡ ንድሕሪት ክትምለስ፡ ከም ሃገር ቀጻልነታ ኣብ ምልክት ሕቶ ክኣቱ ኮይኑ ኣሎ። ከም ህዝቢ ከኣ ንሕና ቤት ኣልቦ ክንከውን፡ ሃገር ከሎና፡ ርስቲ ከሎና፡ ስደተኛታት፡ ጽላል ዘይብሎም ኮይና ንርከብ። ካብ ነፍሲ ወከፍና ዘይተኸወለ፡ ኤርትራ ካብ ምህላው ናብ ዘይምህላው ተምርሕ ኣላ። እዚ ከኣ፡ ነቲ ሕልና ዘለዎ፡ ሃገራዊ ዜጋ ድቃስ ዝኸልእ ዘሎ ጉዳይ ኢዩ።

እዚ ይኹን ድካምበር: ኣብ ክንዲ ሓድሕድ ዘሎና ጸጋታት፣ ዓቕምታትን ክእለታትን ጠሚርና፡ ነታ ካብ ኢድና ተምልጥ ዘላ ሃገር ንምድሓና፡ ብሓባር ንወፍር፡ በንጻሩ፡ ኣብ ዘይቅዱስ ሕሳባት ተሸኪልና፡ ምትእምማን ቦኺሩ፡ ሓድሕድና ብቻላት ክንፋለስ ግዜ ይዓርብ ኣሎ። እንተ እቲ ኤርትራ ንምዕናው ዝተዓጥቀ፡ ናይ ጥፍኣት ጉጅለ ግን፡ ነዛ ሃገር ለኪምዎ ክዓርብ፡ ከይደቀስ ይሓድር ኣሎ። እቲ ሕቶ እምብኣር፡ እቲ ሕልና ዘለዎ ሕልንኡ ይመርምር። እቲ ልቢ ዘለዎ የስተውዕል። ከም ህዝቢ ሃገር ኣልቦ፡ ቤት ኣልቦ ኢና ንኸውን ዘሎና። ሰለ'ዚ ግዳም ከይንሓድር፡ ወዲ ሰራሒ ማዕጾ ዝብኢ ወሰዶ ከይንኸውን፡ ሎሚ እቲ ግዜ ከይጸልመተ ንሕሰብ።

እዛ ሃገር መንበስበስትና ኢያ። ተኣፋፊት ኢያ። መንበስበስቱ ዝተሃርመ ከኣ ንሞት ኢያ። ሰለ'ዚ ኣብ ሓድሕድና እንገብር ዘይቅዱስ ህልኽን፡ ዘይምኽኑይ ቁርቁስ፡ ሎሚ ሕጂ ኣብ'ዚ ስዓት'ዚ ጠጠው ይበል። ካብ ዘሎና ውልቃዊ ርኢቶ፡ ጉጅላዊ ሕሳባትን ድሌትን፡ ካብ ውድባዊ እምነት፡ ኤርትራ ትዓቢ። ኣብ ህላወ ኤርትራ'ዩ እቲ ዘሎና፡ ራእን ዕላማን ባህግን ከወን ዝኸውን። እምብኣርከስ፡ ሃገር ብዓባያ፡ እታ ብኹቡር መስዋእትነት ዝተረኸበት፡ ከይትዓኑ፡ ሎሚ ልዕሊ ዝኸነ እዋን፡ ሓድሕድና ክንጸዋወር፡ ክንደጋገፍ፡ ዘሎና ፍልልያት ከነጽብብ ወይ ድማ፡ ክሳብ ጽባሕ ውድቀት ስርዓት ኢሳያስ ህግደፍ፡ ፍልልያትና ከነማሓድር ይግባእ። እታ ንዓድና ትወስድ መንገዲ ሓገቲ'ያ። ንሳ ከኣ ንኹሉ ካልኣዊ ጉዳይን ጉጅላውን ውልቃውን ጉዳይና ንዲፍና፡ ኩሉ ዘሎና ዓቕምታት ብምጥማር፡ ኣብ ዙርያ ድሕነት ህዝብን ሃገርን ሰሚርና ምቕላስ፡ እቲ መተካእታ ዘይብሉ ህጹጽ እዋናዊ ጉዳይ ኢያ።

**ንኤርትራና፡ ኣብ ዘይነርከባ ከይሰቕላ፡ ኣሎናልኪ ንበላ!!**

ኤርትራ፡ ውጽኢት መሪርን ነዊሕን ሰላማውን ብረታውን ተጋድሎና እያ። ብትኳቦ ወይ ድማ ብብልሕን ተበጃውነትን ውሑዳት መራሕቲ ኢና ዝብሉ ዝተመጽወተትልና ህያብ ኣይኮነትን። ዝበዝሐ ህዝብናን ተጋዳላይናን ብዘይምሕላል ተቓሊሶም ኩሉ-መዳያዊ መስዋእቲ ከፈሎም ዝተረከብናዮ፡ ከም ብሌን ዓይንና ክንከናኸና ዘለና ሃገር እያ። እዚ ሓቂ'ዚ ብወርቂ ቀለም ተጻሒፉ ኣሎ፤ እንተኾነ ግን፡ ነዚ ታሪኽ'ዚ ንምህሳስ፡ እንተኾይኑሎምውን ጠቕሊሎም ንምጥፍኡ ዝጽዕቱ ከዳዓት ክራኣዩ ጀሚርኩም ኣሎዉ። ናብ ርሒቕ መዋእል ምምላስ ኣየድልየናን። ናይ ዝሓለፉ ልዕሊ ሰለስተ ዓመታት ጉዕዞና እኹል ዎ-ቴፍፍ ኣበነታት፡ ብምዝርዛር ምርግጋጽ ይከኣል እዩ።

ህዝብና፡ ዝፈትዎ ሃገሩ፡ እናረኣየን እናሰምዐን፡ ካብ ኢዱ እናሞለቐት ትኸይድ ምህላዎ፡ እናተዓዘበ ርእሱ ኣድኒኑ ካብ ምንባዕን ብውሽጡ ካብ ምርጋምን ክሰግር ዘይከኣል፡ ብዘይምኽንያት ኣይኮነን። እዚ ሃለዎት'ዚ፡ ንከባቢ 30 ዓመታት ኮነ ኢልካ ከምዝተሰርሓሉ ምግንዛብ የድሊ። ገባቲ ውልቀ-መላኺ ኢሳያስ ምስ ጉጅልኡ፡ ኣብ'ዞም ዝሓለፉ ዓመታት ዝተኸተሉ ስርዓተ ኣገዛዝኡ፡ ምልስ ኢልካ ምርኣይ ኣኸለ እዩ። ንሓምሳ ዓመታት ኣንጻር ባዕዳዊ መግዛእቲ ምእንቲ ሃገራዊ ነጻነቱ ዝተጋደለ ህዝቢ፡ ብዘይ ሃገራዊ ቅዋም፡ ብዊንታን ድልየትን ሓደ ውልቀ ሰብን ጉጅልኡን ክግዛእ ምፍራድ፡ ካብ ተራ ጭካነ ጥራሕ ዝብገስ ኣይኮነን። ኣብ ልዕሊ ህዝቢ ከቢድ ፖለቲካዊ ዓፈና ብምውራድ፡ ብዘይ ፍርዲ ንዜጋታት ኣብ ጎዳጉዲ ምብላይ፡ ማሕበረ ቁጠባዊ ሂወቱ በብእዋኑ ናብ ዝኸፍኦ ማዕመቕ ድኽነት ክሸመም ምግባር፡ ብስግኣትን ሸቕልቀልን፡ ኣብ መዓልታዊ ሂወቱ ጥራሕ ዘብዘብ እናበለ ክውዕል ምግባር፡ ትም ኢሉ ብሃውራ ዝግበር ሰይጣናዊ ፍጻመ ኣይኮነን። ውዲሉ ሓዲሩ ክብጻሕ ዝተደለየ ስወርን ሓደገኛን ዕላማ ንምፍጻም ምዃኑ ዝሕባእ ኣይነበረን። እቲ ነዚ ሸርሒ'ዚ ክቕበሎ ኣይክእልን ዝተባሃለ ዜጋ፡ እናተሃድነ መንበሪኡ ጎዳጉድን ባዓትታትን ቤት ማእሰርቲ ክኸውን እንከሎ፡ ብዓሰርተታት ኣሸሓት ድማ፡ ዝፈትዎ ዓዳ ኩቦ ደርብዩላ፡ ናብ ስደት ክነፍጽ ኣገዲዶም እዮም።

ኣብ ዝሓለፉ ልዕሊ ሰለስተ ዓመታት፡ ብምኽንያት ናይ ሰላም ስምምዕ፡ ኣብ ሞንጎ ውልቀ መላኺ ኢሳያስን መራሒ ኢትዮጵያን፡ ካብ ትጽቢታት ህዝብና ወጻኢ ዝኾኑ፡ ርክባት ክካየዱ ተራእዮም እዮም። ውልቀ መላኺ ኢሳያስን ጉጅልኡን፡ ንሰራዊት ኤርትራን ህዝቢ ኤርትራን ከም ግሉዝ ኣቕሓ፡ ናብ ዝደለዩዎ ክኸትቱዎ ዝኸእሉሉ ቅድመ ምድላው፡ ኣብ ዝበረኸ ደረጃ ዘዕረጉሉ ኩነታት በጺሑ።

ውልቀ-መላኺ ኢሳያስ፡ ብመስተ ኣብ ዝተሰነፈሉ እዋን፡ ኣብ ልቡ ካብ ዝዓቕሮ በጨቕ ዘብሎ ኢሎም፡ መቐልሰቱ ዝጠቐሱዎ ክነዘኻኸር፡ **"ንሰኽን፡ ብድሕረይ እንታይ ከምትብላኒ እፈልጥ እየ፤ ንኤርትራ ከምታ ዘምጸእኩዋ ናብ ዘይተርከባኣ ክሰቕላ እየ"**። ብምባል ከም ዝሕንሕን ይገልጹ፤ **"ሰኽራም ናይ ልቡ ይዛረብ"** ዝብል ብሂል ለባማት ከይንርስዕ። ውልቀ መላኺ ኢሳያስ፡ ነዚ ኣብ ልቡ ዓቕዲ፡ መዓልቲ ክጽበዩሉ ዝጸንኦ ውልቃዊ ናይ ጥፍኣት ጥሙሕ፡ ብተግባር ንምትርጓም ዘብቅዮ፡ ጥጡሕ ኩነታት ተፈጠሩ ኢሉ ዝኣመነሉ እዋን ረኺቡ። ጊዜ ከጥፍኦ ኣይደለየን። ውሽጣዊ ስምዒቱ ከም መደራገሕ ክድሕድሐ ሰሚዕናዮ ኢና። ገና ከም **"ክቡር ጋሻ"** ናብ ኢትዮጵያ ከይገሸ እንከሎ፡ ብ20 ሰነ 2018 ዓ.ም. **"... ናይ ወያነ ኣሽክዕላል ኣብቁፀ(ጌም ኣሸር ተባሂሉ"** ኢሉ፤ ከም ናይዚ መቐጸልታ ድማ፡ ኣብ መጀመርያ ወርሒ ሓምሌ 2018 ዓ.ም. ኣብ ማዕስከር ሳዋ፡

ምስ መንገደኛት ህግደፍ ኣብ ዘካየዱ ርክብ: " **ኣብ ኢትዮጵያ ፖለቲካዊ ሕጽቦ ከነካይድ ኢና**" ብምባል: ኣብ ውሽጣዊ ጉዳይ ኢትዮጵያ ብሙሉእ ነብሱ ኣትዩ: ነቲ ኢትዮጵያውያን ን27 ዓመታት ከማሓደሩሉ ዝጸንሑ ፌደራላውን ዲሞክራሲያውን ሕገ መንግስታዊ ስርዓት ንምፍራስ ከሰርሑ ምዃኑ ኣተንቢሁ። ቀደሙውን ንመገልበቢ ደኣምበር ኣጀንድኡ ዘይነበረ: ውሳኔ ኮምሽን ዶብ: ኣብ ባይታ ናይ ምምልካት ዕዮ: ንጎድኒ ጎሰዩ: ንውሽጣዊ ኩነታት ኢትዮጵያ ብቐዳምነት ኢና ንርእዮ ብምባል: ብላዕለዎት ካድራቱ ክደጋገም ሰሚዕናዮ ኢና።

ውልቀ መላኺ ኢሳያስ ምስ ጉጅልኡ: ናብ ከተማታት ኢትዮጵያ ብተደጋጋሚ ኣብ ዝገሸሎም እዋናት: እቲ ምስ ሰኸረ በጨቕ ዘብሎ ዝነበረ ሕቡእ ጥሙሕ: ብዓውታ ክደግሐ ተኸታቲልና ኢና። ከም ኣብነት ንምዝኸኸር: ኣብ ከተማ ሃዋሳ: ክልል ህዝብታት ደቡብ: ኣብ ዝተገበረሉ እንግዶት: ንመራሒ ኢትዮጵያ ዶር/ ኣብይ ኣሕመድ: "**ንስኻ ክትመርሓና ሓላፍነት ሂበካ ኣሎኹ፤ እዚ ንቓል ዓለም ዝብሎ ዘለኹ ኣይኮነን፤ ናይ ልባይ እዩ**" ክብል ሰሚዕናዮ ኢና። ኣብኡ ጥራሕ ደው ኣይበለን? ኣብ ከተማ ኣዲስ-አበባ ኣብ ሚሊንየም ኣዳራሽ: ዓሰርተታት ኣሸሓት ተሳተፍቲ ኣብ ዝተረኸቡሉ እዋን: "**ህዝቢ ኤርትራን ህዝቢ ኢትዮጵያን ሓደ ህዝቢ እዮም፤ ክልተ እዮም ዝብል እንተሃልዩ: ታሪኽ ዘይፈልጥ ጥራሕ እዩ**" ብምባል: ብሓምላ 2018 ዓ.ም. መዲሩ: ኣብ መወዳእታ ታሕሳስ 2019 ዓ.ም. ኣብ ኣዲስ አበባ ዘካየዱ ዑደት ዘስመዖ መደረ'ውን ነይሩ። ". . . **ሰለስተ ወለዶ: ብዘይ ምኽንያት ተራሓቒቓና ጸኒሕና፤ ሰለስተ ወለዶ ከሲርና፤** ብምባል መዲሩ: ኣብ ወርሒ ለካቲት 2020 ዓ.ም. ድማ: ምስቶም ብስም ጋዜኛታት ዝቐርቡ: ዝተጸሓፈሎም ሕቶ ዘንበቡ ክልተ ካድራት ህግደፍ- ባዓል ወዲ ዓበ: ኣብ ዘካየዱ ቃለ መጠይቅ: ካብ ዝሃበም መልስታት: " . . . **ጉዳይ ኢትዮጵያ ኣይምልከተናን ኢልና ኢድናን እግርናን ኣጣጣርና: ኣማዕዲና እንዕዘብ ኣይኮነን፤ ንፌደራል መንግስቲ ብኹሉ እንኸእሎ ከንድግፎ ኢና . . .**" ብምባል ዝመደሮ: ናይ'ቲ ኣብ መወዳእታ ጫፍ ዝበጸሐ: ኩናት ናይ ምውላዕ: ቅድመ ምድላው መግለጺ ምዃኑ: ዓሚቕ ተመራማሪ ወይ ሊቕ ምዃን ኣየድልን።

ናይ ውልቀ መላኺ ኢሳያስ ተደጋጋሚ መደረታት: ቀንዲ ዕላማ: ናይ ሓይልታት ትምክሕቶ ኢትዮጵያ ስምዒታት ብምልዕዓል: ኣብ ልዕሊ ህዝቢ ትግራይ፣ ህወሓትን መንግስቲ ትግራይን ኩናት ንምውላዕ ዝሃንደሶ ናይ ኩናት ውጥን ንምትግባር: መሳርሒ ንምግባሩ ዝዓለመ ምዃኑ ደርህ ጸሕፊቲ ትረኽቦ ምስጢር እዩ ነይሩ። ምስ ናይ ውልቀ መላኺ ኢሳያስ መደረታት ተኣሳሲሩ: ኣብ ክልል ኣምሓራ ብሓፈሻ: ኣብ ዓበይቲ ከተማታት ድማ ብፍላይ: ዝተራእዩ ምንቅስቓስ ምዝካር የድሊ። ካርታ ኤርትራ ምስ ካርታ ኢትዮጵያ ብምጥባቕ ፎቶ ውልቀ-መላኺ ኢሳያስ ክብ ኣቢልካ ብምሓዝ: ዝተኸየዱ ሰላማዊ ሰልፍታት እዮም። ሓይሊ ትምክሕቲ ኢትዮጵያ ብሓፈሻ: ሓይሊ ትምክሕቲ ኣምሓራ ድማ ብፍላይ: መደረታት ኢሳያስን: ብጽሑ ናብ ባህርዳርን ጎንደርን: ከም ካብ ሰማይ ዝወረደሎም ሽሻይ መሲሉ ተሰመዖም፤ ንኤርትራን ወደባታን ንምጉባጥ ዝበለጸ ዕድል ከምዝተፈጠረሎም ብምእማን: ላዕልን ታሕትን ክብሉ ተዓዚብና ኢና። ካብ ላዕለዎት መራሕቲ ፌደራል: ሓደ ባዓል ስልጣን: ምስ ምቕም ሓይሊ ባሕሪ ኢትዮጵያ ተኣሳሲሩ ዝቐረበሉ ሕቶ ከምልስ እንክሎ: ካብ ዝበሎ ንምዝኸኸር: " . . . . **ሓደ እዋን: ኣፍ-ደገ ባሕሪ ክህልወና ይኸእል እዩ**" ክብል ገሊጹ ነይሩ።

መራሒ መንግስቲ ኢትዮጵያ ዶር/ ኣብይ ኣሕመድ'ውን: ሓቀኛ ውሽጣዊ ስምዒት ውልቀ-መላኺ ኢሳያስ ብምርዳእ: ኣብ ቃልዕ መድረኽ ዝመደደም ምዝካር'ውን ጠቓሚ እዩ። ንፊለማ እዋን: ናብ ኣስመራ ኣብ ዝገሸሉ እዋን: ኣብ ቤተ-መንግስቲ ኣስመራ ዝተገበረሉ እንግዶት: ብፕረዚደንት ኢሳያስ: "ናይ ወጻኢ ጉዳይ ምንቲፍቲ ኮይነ ክሰርሕ ተሸይመ ኣሎኹ" ብምባል: ገሊጹ እዩ። ኣብ'ዚ ዕለት'ዚ: "**ኣነን ኢሳያስን ተደሚርና ማለት: ዓሰብ ንካፊል ማለት እዩ**" ክብል ናይ ውሽጡ ጥሙሕ ኣተንቢሁ። ብዛዕባ ምምልካት ዶብ: ኣልዒልና ዘቲና ኣይንፈልጥን ብምባል: ናይ ኢሳያስ ሕቡእ ኣጀንዳ እንታይ ምዃኑ ኣረጋጊጹ። ውልቀ-መላኺ ኢሳያስ ኣብ መወዳእታ ወርሒ ታሕሳስ 2018 ዓ.ም. ዘስመዖ መደረ: ኣብ ስቲ ቀርቂቶ ጸኒሑ፤ ኣብ ምረቓ 33 ዙርያ "**ሃገራዊ ኣገልግሎት**": ኣብ ሳዋ ተሳቲፉ ናብ ኣዲስ-አበባ ኣብ ዝተመለሰሉ እዋን: ምስ ሰብ-ስልጣናቲ ኣብ ዘካየዱ ርክብ: ብዛዕባ'ቲ ን30 ዓመታት ዘካየዱናዮ ነዊሕን መሪርን ብረታዊ ተጋድሎና ብዝምልከት ዝሃቦ መስደምም መደረ: "**ኣብ ኤርትራ እቲ ን30 ዓመታት ዝተኸየደ ውግእ ክርእዮ እንክሎኹ: ኣብ ፎቓዶ ጎበታት ዝፈሰሰ ደም: ትርፉ ኪሳራ እዩ ነይሩ**" ንኤርትራ እንክመለሰ ዝረኣኹዎ: እቲ ናይ 30 ዓመት ውግእ: ክሳራ ከምዝኸነ እዩ ተረዲኡኒ፤ ዝኸነ መኸሰብ ንዘየምጽእ: በብጎቡኡ ዝፈሰሰ ደም: የሕዝነኒ" ብምባል ኣሸካሪሎ። እቲ ንባዕሉ መራሒ ኤርትራ ዝሰየመ: ውልቀ-መላኺ ኢሳያስ'ኳ: ኣብ ውሽጡ 30 ዓመታት: ሰለስተ ወለዶ ከሲርና ብምባል: ንነጻነታዊ ተጋድሎና ካብ ኣራኸሶ: መራሒ መንግስቲ ኢትዮጵያ: ንዕጥቃዊ ቃልስና ክብሪ ክህቦ ኢልካ ምጽባይ: የዋህነት እዩ።

እምበኣርክስ: እቲ ብሕቡእ ሰፊሕ ወታሃደራዊ ምድላው ክካየዱሉ ዝጸንሐ: ኣብ ፕሮፖጋንዳዊ መዳይ ድማ: ንነጻነትን ልዑላውነትን ሃገርና ክብሪ ዝኸልኡ: እኳ ደኣስ: ናብ ኢትዮጵያ ናይ ምልቃብ ሕቡእ ጥሙሕ: ብሰፊሑ ኪጋዋሕ ተኸታቲልና፤ ብ3 ሕዳር 2021 ዓ.ም. ድማ: ልዕሊ 3/4 ዓቕሚ ሰራዊት ኤርትራ ምስ ሰራዊት ምክልኻል ፌደራልን ዕጡቕ ክልል ኣምሓራን ተዋዳዲ: ብኹሉ መኣዝን ብምኽታት: ኣዕናዊ ወራር ኣብ ትግራይ ዝወለዐ።

ኣብ ላዕሊ: ኣብነታት ኣሰኒና ክንገልጸ ከምዝጸናሕና: ኣብ ልዕሊ ህዝብን መንግስትን ትግራይ ዝተፈነወ ኣዕናዊ ወራር: ብቐንዱ ብውልቀ መላኺ ኢሳያስን ጉጅልኡን ዝተሃንደሰን ዝተመርሐን ምዃኑ: ዝሕባእ ኣይኮነን። እዚ ምስ መንግስቲ ፌደራልን ምምሕዳር ክልል ኣምሓራን ብምውዳድ: ኣብ ልዕሊ ህዝቢ ትግራይ፣ ህወሓትን መንግስቲ ትግራይን ዝተወልዐ ኣዕናዊ ወራር:

ንህዝቢ ኤርትራ ዘለዎ ትርጉም እንታይ እዩ ኢልካ ምምርጫ ዝላዕል ኣገዳስነት ኣለዎ። ውልቀ-መላኺ ኢሳያስን ጉጅልኡን፡ ንልዕሊ ክልተ ዓመት ዝተዳለዉሉ ኩናት ዝወልዑ፡ ንህዝቢ ኤርትራ ብምፍቃድ ወይ ብምድላው ኣይኮነን፤ ፈጻሙ ዝፈልጡዎን የብሉን። እዚ ወራርብ፡ ምስ ሓይሊ ትምክሕቲ ኢትዮጵያ ብሓፈሻ፡ ምስ ሓይሊ ትምክሕቲ ኣምሓራ ድማ ብፍላይ ተዋዲዱ ዝፈጸሞ ብምዃኑ፡ ነጻነትን ልዑላውነትን ኤርትራ ኣብ ሓደጋ ንምውዳቕ ዝተኣልመ ሰላሕታዊ ፍጻሜ ምዃኑ ጋህዲ እዩ፤ እዚ ከኣ፡ እቲ ውልቀ-መላኺ ኢሳያስ፡ ንዓሰርተታት ዓመታት ኣብ ልቡ ጠጂኡዎ ዝጸንሐ ሰራም ጥሙሕ ንምትግባር፡ ጊዘይኡ ኣኺሉ ብምባል ዝተመረጸ ናይ ዜሮ ሰዓት እዩ። እዚ ኣዕናዊ ወራርብ፡ ምስቶም ኣብ ነጻነትን ልዑላውነትን ኤርትራ፡ ፍጹም እምነት ዘይብሉም፡ እኳ ደኣስ ንኤርትራን ወደባታን ዳግም ንምጥባጥ ከይደቀሱ ዝሓድሩ ሓይልታት ትምክሕቲ ኢትዮጵያ ብምውዳድ ምዃኑ ምግንዛብ የድሊ፤ ብኣንጻሩ ኣብ ልዕሊ'ቲ ኣብ ነጻነትን ልዑላውነትን ኤርትራ ንሓንቲ ካልኢት'ኳ ተጠራጠሩ ዘይፈልጥ፡ ህዝቢ ትግራይ፡ ህወሓትን መንግስቲ ትግራይን ዘቕነዎ ምዃኑ እዩ። ኣብ'ዚ ወራርብ ሰፊሕ መንእሰያዊ ሓይሊ ኤርትራ ዝተሳተፈሉ ብምዃኑ፡ ዝዚፍ ሰብኣዊ ዓቕሚ ኤርትራ ንምትን ስንክልናን ኣሳጢሑ ኣሎ፤ ውልቀ መላኺ ኢሳያስን ጉጅልኡን፡ ኣብ ውሽጣዊ ጉዳይ ኢትዮጵያ ኢዩ ብምእታው ዝጀመሮ ኣዕናዊ ወራርብ፡ ካብ ትግራይ ሓሊፉ ኣብ ክልላት ኦሮሚያን ቤንሻንጉልን ተዘርጊሑ ምህላዉ ክቃላሕ ጸጊሑ ኣሎ። ስለዝኾነውን ኣብ'ዞም ክልላት እዚእምውን፡ መንእሰይ ኤርትራ፡ ኣብ ፈጻሙ ዘይምልከቶ ኩናት፡ ብዘይ ምቁራጽ ይሃልቑ ምህላዉ ዘካትዕ ኣይኮነን። እዚ ወራርብ፡ ኣብ ልዕሊ'ዚ ብቁጽሩ ውሑድ ዝኾነ ህዝቢ ኤርትራ፡ ዝዚፍ ኪሳራ የውርድ ኣሎ፤ እቲ ኪሳራ ግን ኣብኡ ጥራሕ ዝሕጸር ኣይኮነን፤ እኳ'ደኣስ ኣብ'ዚ ወራርብ ናይ ኤርትራ ሰብኣዊ ዓቕሚ ብምድኻም፡ ነጻነትን ልዑላውነትን ኤርትራ ካብ ሰላሕታዊ ጎበጣ ሓይሊ ትምክሕቲ ኣምሓራ/ኢትዮጵያ፡ ዘድሕን ዓቕሚ ብምልማስ፡ ናይ ውልቀ-መላኺ ኢሳያስ፡ **"ነታ ባዕለይ ዘምጸእኩዎ ነጻነት፡ ናብ ዘይተርከባኡ ክሰቅሎ እዩ"** ዝብል፡ ምሕንሓን፡ ብዘይጥርጥር ኣብ ተግባር ዘውዕል ምዃኑ ክፍለጥ ኣሎዎ።

ኤርትራዊ ስሙር ሃገራዊ ግንባር(ኤስሃግ)፡ ንገባቲ ስርዓት ኢሳያስን ጉጅልኡን ንምድምሳስ፡ ሕልሚ ሓይሊ ትምክሕቲ ኣምሓራ ንምፍቕፋል፡ ብዕጥቃዊ ኣገባብ ክቃለስ ክውስን እንከሎ፡ ቀንዲ መበገሲኡ፡ ኣብ ልዕሊ ነጻነትን ልዑላውነትን ሃገርና ኣንጻላልዩ ዘሎ ሰላሕታዊ ናይ ምጥባጥ ሓደጋ ንምፍቕፋልን፡ ድሕንነትን ቀጻልነትን ህዝብና ንምውሓስን እዩ። ዘሎናዮ ወቕቲ ካብ ሕሉፍ ጉዕዞና ዝተፈለየ ኮይኑ ምህላዉ ድማ፡ ስሙር ግንባርና፡ ኤስሃግ ይግንዘብ። ሎሚ፡ ውልቀ መላኺ ኢሳያስ ምስ ጉጅልኡ፡ ካብ'ቲ ንልዕሊ 30 ዓመታት፡ ኣብ ልዕሊ ህዝብና ዘውረዶ ኩሉ መዳያዊ ኣደራዕ ንላዕሊ፡ ምስቶም ጸረ ነጻነትናን ልዑላውነትናን ዝኾኑ ሓይልታት ትምክሕቲ ኢትዮጵያ ተሻራኹ፡ ኣብ ልዕሊ'ቲ ኣብ ነጻነትን ልዑላውነትን ኤርትራ፡ ዘይዕጸፍ መርገጺ ሓዘ ዝመጸን ዘሎን ህዝቢ ትግራይን መንግስቲን ዘቕነዎ ኣዕናዊ ወራርብ፡ ኣብ ዘካይዱሉ እዋን ንርከብ። ስለዚ ውልቀ መላኺ ኢሳያስን መስራቲዎ ዘሎ ናይ ጥፍኣት ግንባርን፡ ናይ ሓባር ጸላእትና ኮይናም ምህላዎም ናይ ኣደባባይ ምስጢር ኮይኑ ኣሎ። ስለዝኾነውን ከምቲ ኣብ እዋን ነጻነታዊ ተጋድሎና፡ ህዝቢ ኤርትራን ሰውርኡ(ህግሓኤ)ን ምስ ህዝቢ ትግራይን ወያኔ(ህወሓት)ን፡ ዓቕምታቶም ኣዋዲዶም፡ ኣንጻር ፋሽስታዊ ስርዓት ደርጊ ዝተዋግኡ ዝተዓወቱን፡ ሎሚ ድማ፡ ህዝቢ ኤርትራን ኤርትራዊ ስሙር ሃገራዊ ግንባር(ኤስሃግ)ን፡ ምስ ህዝቢ ትግራይ፡ ህወሓትን መንግስቲ ትግራይን ዓቕምታቶም ኣዋሃሂዶም፡ ናይ ሓባር ጸላእቶም ክዋግኡን ክስዕሩን ናይ ግድን ዝኾነሉ እዋን፡ ከም ንርከብ ከም ጸሓይ ቀትሪ ኳዕ ኢሉ በሪሁ ኣሎ። ውልቀ-መላኺ ኢሳያስን ጉጅልኡን፡ ምስ ሓይልታት ትምክሕቲ ኢትዮጵያ ተሻራኹ ነጻነትን ልዑላውነት ኤርትራ ኣብ ከቢድ ሓደጋ ዘውድቑ ቅሉዕ ወራርብ፡ ኣብ ልዕሊ ህዝቢ ትግራይ ኣብ ዝወላዓሉ፡ ግን ድማ፡ ዘይተርፍ ስዕሪትን ውርደትን ከም ዝገምጎም ጋህዲ እናኾነ ኣብ ዝኸደሉ እዋን፡ **"ጉዳይ ኤርትራ ብኤርትራውያን" "ንምውሓስ ልዑላውነት ሃገር ኣብ ጎድኒ ሰራዊትና ደው ንብል፤ ."** ዝብል፡ ካብ ክውንነት ዝረሓቑ፡ ንውልቀ መላኺ ስርዓት ኢሳያስ ዝረብሕ ጭርታ ኣልዒሎም ዘብዘብ ዝብሉ፡ ህዝቢ ኤርትራን ተቓለስቲ ደቁን፡ ምስ ህዝቢ ትግራይን መንግስቲን፡ ዓቕምታቶም ብምውዳድ ንዘካይዱዎ ዘለዉ ቃልሲ፡ ንምኹናን ዝህንደዱ፡ ንዕዘብ ኣሎና። እዚ ፈተነ'ዚ፡ ኣብ ዘብጽሕ ስለዘይብሉ፡ ደው ኢሎም ክሓስቡሉ ኤርትራዊ ስሙር ሃገራዊ ግንባር(ኤስሃግ) የዘኻኸር።

**ዜናን ባህልን ቤት ጽሕፈት፡**  
**ኤርትራዊ ስሙር ሃገራዊ ግንባር(ኤስሃግ)**  
**ወርሒ መጋቢት 2022 ዓ.ም.**

# ደህነትና ብሰሙር ቃልሰና!!